

కామిక్ లోక్

అక్టోబర్ 2006


మాసపత్రిక

వెల : రూ.5



ప్రజామొదక సమార భేరి

ఈ వృత్తికి చరమగీతం పాడాలి



అక్టోబర్ - 2006

సంపాదకీయం

కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి 21 సంఖిక 10

విడి ప్రతి వెల : రూ. 5

సం॥ చందా : రూ. 50

విషయ సూచిక

సంపాదకీయం	1
కవర్ స్టోరీ- శ్రామిక సమర భేరి	3-5
చార్టర్ ఆఫ్ డిమాండ్స్	6
రచయితల వర్క్ షాప్	7
ఉద్యమ వార్తలు	8-12
బాలలోకం	14
శ్రద్ధపెట్టి నేర్చిస్తే స్తంభాలైనా ఎక్కేస్తాం	15
మార్టింగ్ సాంగ్	16
సంతకాల సేకరణ-కొన్ని అనుభవాలు	17
పాలకులదాడిని తిప్పికొట్టాలి	18
మానవత్వానికి మాయని మచ్చ	19
కథ-చిన్నీ ఆర్ట్-ప్లెక్సీ టెక్	20-21
భారమౌతున్న వైద్య ఖర్చు	23
న్యాయవ్యవస్థ నిరంకుశత్వాన్ని	24-25
ప్రాఫైల్	26
శ్రమదోపిడిలో సింగరేణి కాంట్రాక్టు	27
ఎంఆర్ఎఫ్లో సిబిటియు ఘనవిజయం	28
ఆర్థికసాక్షికుల చైనాత్వభేరి-అనుభవాలు	29
కళాకారుల రాష్ట్ర వర్క్ షాప్	30
పాట/కవిత-నా పని	31
జిఎస్ఎస్ఎల్లో కట్టుబానిసలా?	32

మేనేజర్

కార్మికలోకం

యస్.ఐ.ఐ. స్మారక కేంద్రం, 1-1-60/4,
అర్జున్ కౌన్సిల్ రోడ్, ముప్పిరాబాద్, హైదరాబాద్ - 20.
ఫోన్ : 27612474 ఫ్యాక్స్ : 27610128

ఎడిటోరియల్ బోర్డు

ఎడిటర్ : వై. సిద్ధయ్య

సభ్యులు: పర్వ సత్యనారాయణ, ఎస్.వీరయ్య,
ఆర్.సుధాభాస్కర్, పి.రోజా, పి.రాజారావు,
పి.అజయ్ కుమార్, ఆర్.ఎస్.మూర్తి

మేనేజిరియల్ బోర్డు

మేనేజర్ : పి.రాజారావు

సభ్యులు: పర్వ సత్యనారాయణ,
టి.ఎన్.వి.రమణ, ఆర్.ఎస్.మూర్తి, అల్లూరిలోకేశ్,

కారుణ్యాలన్నీ కలవారికేనా?

తమ పాలనలో ఏ ఒక్క ఉద్యోగినీ, కార్మికుణ్ణి తొలగించబోమని ముఖ్యమంత్రి పదేపదే ప్రకటిస్తున్నారు. బయటివారి మాటలు నమ్మవద్దని భరోసా ఇస్తున్నారు. తన ప్రభుత్వం ఏం చేసినా అభివృద్ధి కోసమేనని వాదిస్తున్నారు.

ఆచరణ ఇందుకు పూర్తి విరుద్ధంగా వుంది. మెడికల్ ఇన్ వాలిడేషన్ (కారుణ్య నియామకం) పథకం క్రింద 2003లో నియమించబడి, సర్వీసులో వున్న 1400ల మంది గ్రామపంచాయతీ కార్యదర్శులను తొలగించాలని రాష్ట్ర ప్రభుత్వం తాజాగా నిర్ణయించింది. తమ కుట్రలకు హైకోర్టు తీర్పును సాకుగా చూపడం అన్యాయం. ఇదేనా ముఖ్యమంత్రి అభివృద్ధి జపానికి అర్థం?

1980 నుండి కారుణ్య నియామకాల పథకం కొనసాగుతున్నది. అనారోగ్యంపాలయి అర్హతరంగా ఉద్యోగ విరమణచేసే ఉద్యోగుల కుటుంబసభ్యులకు ఉపాధి చూపి వారికుటుంబాలను ఆదుకోవటం ఈ పథకం లక్ష్యం. ప్రపంచబ్యాంకు ఈ పథకాన్ని రద్దు చేయాలని షరతు పెట్టింది. 2001లో హైకోర్టు పథకం రద్దు చేయాలని తీర్పు చెప్పింది. అయినా 2003లో 100 రోజుల సుదీర్ఘ పోరాటం అనంతరం షుమారు 3వేలమందిని గ్రామపంచాయతీ కార్యదర్శులుగా ప్రభుత్వం నియమించింది.

తమ సర్వీసులను రెగ్యులర్ చేయాలని కొందరు ట్రిబ్యునల్ కు వెళ్ళటం నేరంగా భావించింది వై.ఎస్. సర్కారు. 30-5-05న జి.ఓ.నం.246 ద్వారా పథకం రద్దుకు సిఫార్సు చేసింది. ఆ మేరకు పంచాయతీరాజ్ కమిషనర్ ఉత్తర్వులు జారీ చేశారు. కారుణ్య పథకం ద్వారా నియమించబడిన 1400ల మంది సర్వీసులోవున్న కాంట్రాక్టు గ్రామకార్యదర్శులను 18.9.06లోగా తొలగింపు ఉత్తర్వులను జిల్లా అధికారులు ద్వారా అందిస్తున్నారు.


వైద్య, ఆరోగ్యశాఖలో ఖాళీగా వున్న 1210 పారామెడికల్ సిబ్బంది పోస్టులను ఔట్ సోర్సింగ్ (థర్డ్ పార్టీ కాంట్రాక్టర్) ద్వారా నింపాలని జి.ఓ.782 (21.9.06న) విడుదల చేసింది. ఈ రంగంలో ఎంతోకాలంగా కాంట్రాక్టు కార్మికులతో ఈ ఖాళీలు నింపాలన్న దీర్ఘకాల కోర్కెను ప్రభుత్వం తిరస్కరించింది. ఎ.పి.ఎస్.ఐ.డి.సి.లో 100మందిని తొలగించే యత్నాలను ప్రభుత్వం కొనసాగిస్తున్నది. ఆసియాలోనే అతిపెద్దదైన ఎ.పి.ఎస్.ఆర్.టి.సి. ప్రైవేటీకరణ కుట్రలను ప్రభుత్వం వేగవంతం చేస్తున్నది. ఉద్యోగులు, కార్మికులను ఉపాధుల నుండి నిర్దాక్షిణ్యంగా తరిమేసి, వారికుటుంబాలను వీధులపాలు చేయటం అమానుషం.

వేరొకవైపు కోటి శ్వరులు, కుబేరుల బాధలను చూసి రాష్ట్రపాలకులు ద్రవించిపోతున్నారు. వారిపట్ల కరుణరసం పొంగిపారుతున్నది. హైదరాబాద్, రంగారెడ్డి, విశాఖ, తూర్పుగోదావరి, చిత్తూరు వగైరా జిల్లాలలో వేలాది ఎకరాల పంట భూములను పరిశ్రమల స్థాపనపేర కారుచౌకగా కట్టబెడుతున్నారు. వేలాది కోట్ల రూపాయల పన్నుల రాయితీలను వారికి అందిస్తున్నది. కారుణ్యాలన్నీ కలవారికే కట్టబెడుతున్నది. ఈ ప్రక్రియనే అభివృద్ధిగా కీర్తిస్తున్నారు.


ప్రపంచబ్యాంకు అప్పులకై అర్రులు చాస్తున్న పాలకులు అభివృద్ధి పేర ప్రజలను వంచించే పనిలో వున్నారు. శ్రామికులపై కారిన్యం వహిస్తున్నారు. వారి ఉద్యమాలపై నిర్బంధం ప్రయోగిస్తున్నారు. మున్సిపల్ సేవల-సంస్కరణల పేర శ్రామికులు, పట్టణ పేదలపై పెనుభారాలు మోపనున్నారు. కాకులను కొట్టి దగ్గలకు వేసే పాలకుల చర్యలను ప్రతిఘటించాలి. కారుణ్య నియమాక పథకాన్ని పునరుద్ధరించాలని పాలకుల పై వత్తిడి తేవాలి. 1400ల మంది గ్రామకార్యదర్శుల ఉపాధిని కాపాడుకోవాలి. ఆ మేరకు సమైక్య పోరాటాలకు సిద్ధం కావాలని ఉద్యోగులు, ఉపాధ్యాయులు, కార్మికులను కోరుతున్నాం.

...




వివిధ పత్రికల సౌజన్యంతో




చదునవ్వేం భర్త నారీ ఎగలబడి
సెప్టెంబర్ 2006



మరింత



దైమిస్తే మీకూ తమ్ముల
కొన్ని విషయాల్లో ట్యూషన్
చెబుతారట...!



అసంఘటిత కార్మికుల శంఖారావం! రాష్ట్ర కార్మికోద్యమ చరిత్రలో మైలు రాయి!!

“త్రామిక సమర భేరి” ని

జయప్రదం చేద్దాం

లక్షలాది అసంఘటిత కార్మికుల సంఘటితానికై, సంఘీభావోద్యమ పెంపుదలకై, ఐక్య కార్మికోద్యమ నిర్మాణానికై సిఐటియు ప్రారంభించిన “సమరభేరి” అక్టోబర్ 3, 4 తేదీల్లో ప్రారంభమవుతున్నది.

మూడు లక్ష్యాలు! ఇవి తప్ప మరే విషయామూ కనపడని మూడు లక్షలమంది సైనికుల్లాంటి సిఐటియు సభ్యులు!!


“కొండలనైనా పిండిచేస్తాం.

ఆకాశానికి నిచ్చిన వేస్తాం

అంటూ సమర్థికోత్సాహంతో ఉరకలేస్తున్న సిఐటియు కార్యకర్తలు రాష్ట్ర కార్మికోద్యమ చరిత్రలో ఓ అపూర్వ ఘట్టానికి తెరతీయనున్నారు.

“గనిలో, వనిలో, కార్ఖానాల్లో” పనిచేస్తున్న సుమారు కోటిమంది ఆంధ్రప్రదేశ్ అసంఘటిత కార్మికుల వెన్నుతట్టి ఉద్యమబాటలో నడవటం కోసం, ఇప్పటికే యూనియన్లుండి అనేక హక్కులు సాధించుకుంటున్న సంఘటితరంగంలోని వారిని తమ వర్గ సోదరులకు సంఘీభావంగా నిలపడంకోసం, ప్రపంచబ్యాంకు విధానాల్ని తుండు, తుపాకితో సహా పారద్రోలకపోతే రాష్ట్రంలోని ఏ కార్మికుడి సమస్యలూ పరిష్కారం కావన్న స్ఫూర్తిని నింపి ఐక్య ఉద్యమాలను మరింత మున్ముందుకు తీసుకొని పోవడానికి రాష్ట్రానికి 8వైపుల నుండి జీపుజాతాలు ప్రారంభమవుతున్నాయి. 16మంది

జీపు జాతా పోస్టర్ విడుదల



జాతా పోస్టరును విడుదల చేస్తున్న ప్రముఖ చిత్రకారుడు శ్రీ మోహన్

రాష్ట్ర నాయకులు వీటిలో బయలుదేరి అక్టోబర్ 19కి హైదరాబాద్ చేరుకుంటారు. గతంలో సిఐటియు రాష్ట్ర ఆఫీసుబేరర్లుగా పని చేసిన వారు, సీనియర్ నాయకులు వీటిని ప్రారంభిస్తుండగా సిఐటియు అఖిల భారత ప్రధాన కార్యదర్శి కా. చిత్తబ్రత మజుందార్ ముగింపు సభలో పాల్గొనున్నారు. రాష్ట్రంలోని యావత్ కార్మికవర్గం ఈ జాతాలను ఆదరించాలని సిఐటియు కోరుతున్నది.

అసంఘటితరంగం

దీన్ని చలిచీమల రంగమనచ్చేమో! చలిచీమల్లాగే అసంఘటిత కార్మికులూ కడుబలహీనులు. ఏ రక్షణలూ లేనివారు. చలిచీమల్లాగే ఎక్కడ చూసినా పుట్టులు, పుట్టులుగా వీరే!

సరళీకృత ఆర్థిక విధానాలు వీరి సంఖ్యను పెంచుతున్నాయి. 1990ల ముందు వీరి సంఖ్య దేశ కార్మికవర్గంలో 90% కాగా, నేడు 93%. వ్యవసాయ సంక్షోభం చితికిపోయిన రైతుల్ని, వ్యవసాయకూలీల్ని పట్టణాలకు వలసబాట పట్టిస్తూంటే, యజమానుల లాభాపేక్ష సంఘటితరంగంలో నేడు కాంట్రాక్టు క్యాబువల్ వంటి పేర్లతో పిలువబడే వారు కుప్పలు తెప్పలుగా పెంచుతున్నది.

అందుకే ఈ చలిచీమల్ని సంఘటితం చేయడం ద్వారా ప్రపంచీకరణ సర్వాన్ని చావగొట్టాలన్నదే సిఐటియు ఆశయం. సంకల్పం. ఆ విధంగా “బలవంతమైన సర్పము చలిచీమల చేత చిక్కి చావదే సుమతీ!” అన్న దాన్ని రుజువు చేయాలని ప్రయత్నం. ఆ ప్రయత్నమే జాతాలకు రూపుదిద్దింది.

దేశ స్థూలజాతీయోత్పత్తిలో అసంఘటిత కార్మికుల వాటా 60% వుంటుందని కేంద్రం నియమించిన అర్జున్ సేన్ గుప్తా కమిటీనే వెల్లడించింది. మాన్యుఫాక్చరింగ్ సెక్టార్లో జరిగే ఉత్పత్తిలో అతిపెద్ద భాగం క్యాబువల్, కాంట్రాక్టు కార్మికుల వల్లే జరుగుతోంది. మన దేశ ఎగుమతుల వాటాలో చిన్నతరహా పరిశ్రమలది ఒక ముఖ్యమైన భాగం. భారత ప్రభుత్వానికొస్తున్న ఎగుమతుల ఆదాయంలో 35%



సంతకాల సేకరణ

4వకన్ను

ఈ చిన్న తరహా పరిశ్రమలదే. 2కోట్ల మందికిపైగా వీటిలో పనిచేస్తున్న కార్మికులంతా అసంఘటితంగానే వున్నారు.

వ్యవసాయం దెబ్బతినడం వల్ల పేద, మధ్యతరగతి రైతులు, వ్యవసాయ కార్మికులు పట్టణాల్లో భవన నిర్మాణ కార్మికులుగాను, (మురా) హమాలీ కార్మికులుగాను, రిక్సా, ఆటో తదితర పనుల్లో కొస్తున్నారు. 20ఏళ్ళ క్రితం 50/60 ఆటోల్లేని జిల్లా కేంద్రాల్లో నేడు వందల సంఖ్యలో ఆటోలు చూస్తున్నాం. మార్కెట్లలో నేడు ఈ అసంఘటిత కార్మికుల సంఖ్య విపరీతంగా పెరిగి వారి మధ్య వివిధ రూపాల్లో తగాదాలు రావటం, కొన్ని జిల్లాల్లో ఘర్షణలు జరగటం చూస్తున్నాం. ఈ పరిస్థితికి కారణం సరళీకృత ఆర్థిక విధానాలేనని వేరే చెప్పాల్సిన పని లేదు కదా!


దీనికితోడు ప్రభుత్వాలు గుడ్డిలో మెల్లగా ఉపయోగపడుతున్న కార్మిక చట్టాలను నిర్వీర్యం చేయటం నిప్పుకు గాలితోడైనట్లయ్యింది. కార్మికశాఖ నామకంః మిగిలింది. అక్కడ యజమానుల ఇష్టారాజ్యమే నడుస్తోంది. 10 సంవత్సరాల క్రితం శ్రీకాకుళంలో జిఎంఆర్ గ్రూపుకు చెందిన వాసవీ జ్యూట్ మిలైనా, తాజాగా చిత్తూరులో సుందర నాయుడుకు చెందిన బాలాజి హేచరీస్ అయినా, నల్గొండలోని ఇండియా సిమెంట్ అయినా ప్రభుత్వ నేతలు సిగ్గు విడిచి యజమానుల వక్షాన నిలుస్తున్నారు. అంటే సంఘటితరంగ కార్మికులకూ ముప్పు తప్పటం లేదు.

ప్రపంచబ్యాంకు షరతులకు లోబడి రాష్ట్రంలో అమలౌతున్న ప్రభుత్వరంగ సంస్కరణలు ఒక కీలక దశకు చేరాయి. మొదటి 2 దశల్ని అమలు చేసిన తెలుగుదేశం కార్మికుల క్రోధాగ్నికి ఆహుతి కాగా ఇప్పుడు వై.ఎస్.సర్కార్ 3వ దశను నెత్తికెత్తుకుంది. డిఎఫ్ఐడి బెదిరింపుతో ప్రజలు తిరస్కరించిన “నంస్కరణ”లు రాష్ట్రంలో ఊపందుకున్నాయి. వాటి ఫలితమే జి.ఓ.నం.5,94 మొదలగునవి. ప్రభుత్వరంగ సంస్థలను రక్షించాలనుకునేవారు, వాటి అవసరాన్ని గుర్తించిన వారంతా రాష్ట్ర సిఐటియు చేస్తున్న ఈ మహా యజ్ఞంలో భాగస్వాములవ్వాలని అభిలాషిస్తున్నాం.

రాష్ట్రంలోని యావత్ కార్మికవర్గాన్ని ఐక్యంచేసి, పోరుబాటలో నడపాల్సిన తరుణమిది. అందుకే సంఘటిత, అసంఘటిత కార్మికుల నుండి 50లక్షల సంతకాలు సేకరించి రాష్ట్ర ముఖ్యమంత్రికి సమర్పించాలని సిఐటియు నిర్ణయించింది.

అనూహ్య స్పందన- అపూర్వ ఆదరణ

సిఐటియు ప్రారంభించిన ఈ కార్యక్రమానికి



సంతకాల సేకరణ నిజామాబాద్

కార్మికుల నుండి అనూహ్య స్పందన వస్తోంది. సంఘాల అనుబంధాల కతీతంగా కార్మికులంతా సిఐటియును అభినందించి తమ సంతకాలు పెడుతున్నారు. ఇప్పటికి రాష్ట్రంలో సుమారు 20లక్షల సంతకాలు వివిధ జిల్లాల్లో వచ్చాయి. తమకు వేతన ఒప్పందం చేసి పెట్టడం కృష్ణాజిల్లా నూజివీడులో ఒక సంస్థ అనుబంధ సంఘంవారు స్థానిక సిఐటియు కార్యకర్తల్ని అడిగారు. హైదరాబాద్లో ఒక రాజకీయ పార్టీ కార్యకర్త చాలా కాలంగా చనిపోయిన తన బంధువు డెత్ సర్టిఫికేట్ కోసం చేసిన ప్రయత్నాలు విఫలం కావటం, ఆ సాయం సిఐటియు కార్యకర్తలు చేసి పెట్టడంతో సంతకాల సేకరణ తానే మీదేసుకోని చేయించారు. జి.ఓ.5 రద్దు, ఆదాయపుపన్ను మినహాయింపుల రద్దు ప్రతిపాదనలను బహిర్గతమొనర్చి ఆందోళనకు పూనుకోవటం వంటి వాటిపై స్పందించిన ఎన్టీవో నాయకులు చాలా జిల్లాల్లో ఈ సంతకాల సేకరణను ఆదిరిస్తున్నారు.

ప్రతి జిల్లాలో ఇంటువంటి ఉదాహరణలు కోకొల్లలు. వీటన్నింటిని సమీక్షించిన రాష్ట్ర ఆఫీసుబేరర్ల సమావేశం అనుకున్న సమయానికి 50లక్షల సంతకాలు పూర్తి చేస్తామన్న విశ్వాసం వ్యక్తం చేసింది.

సన్నాహాలు- జాతా విశేషాలు

తూర్పున ఇచ్చాపురంలో ప్రారంభమై విజయనగరం, విశాఖ జిల్లాల తూర్పు ప్రాంతం నుండి ఉభయ గోదావరి జిల్లాల ద్వారా ప్రయాణించి ఖమ్మం, నల్గొండ జిల్లాల మీదుగా హైదరాబాద్ చేరే జాతాకు రాష్ట్ర ప్రధాన కార్యదర్శి ఎస్.వీరయ్య, కె.ఉమామహేశ్వర రావులు నాయకత్వం వహిస్తారు. విజయనగరంజిల్లా పార్వతీపురంలో ప్రారంభమయ్యే జాతా విశాఖ, తూర్పుగోదావరి జిల్లాల గుండా తిరిగి ఖమ్మం గిరిజన ప్రాంతాన్ని కవర్ చేస్తూ నల్గొండ మీదుగా హైదరాబాద్ చేరుతుంది. దీనికి రాష్ట్ర కార్యదర్శి భూపాల్, కమ్యూనిటీ హెల్త్ వర్కర్స్ నాయకురాలు కె.ధనలక్ష్మిలు నాయకత్వం వహిస్తారు. విజయవాడలో ప్రారంభమయ్యే జాతాకు రాష్ట్ర అధ్యక్షులు ఆర్.సుధాభాస్కర్,



నల్గొండ జిల్లా వర్క్ షాప్ లో ప్రసంగిస్తున్న రాష్ట్ర ప్రధాన కార్యదర్శి ఎస్.వీరయ్య

కవచస్థితి

మున్సిపల్ ఫెడరేషన్ రాష్ట్ర అధ్యక్షులు వెంకటేశ్వర్లు నాయకత్వం వహిస్తారు. ఈ జాతా కృష్ణా, పశ్చిమగోదావరి, గుంటూరు జిల్లాల గుండా ప్రయాణించి నల్గొండజిల్లా హుజూర్నగర్ ప్రాంతంగుండా హైదరాబాద్ చేరుతుంది. 4వ జాతా నెల్లూరులో ప్రారంభమై నెల్లూరు, ప్రకాశం, గుంటూరుల గుండా సాగి నల్గొండ జిల్లా మీంచి హైదరాబాద్ చేరుతుంది. దీనికి రాష్ట్ర కార్యదర్శి వై.సిద్ధయ్య, నర్సింహారావులు నాయకత్వం వహిస్తారు. 5వ జాతా కుప్పంలో ప్రారంభమై చిత్తూరు, కడప, కర్నూలు జిల్లాలో కొంత ప్రాంతం, మహబూబ్నగర్ జిల్లాలోని కొన్ని ప్రాంతాల గుండా సాగి హైదరాబాద్ చేరుతుంది. దీనికి రాష్ట్ర కార్యదర్శి ఎం.బాపూజీ, మున్సిపల్ ఫెడరేషన్ రాష్ట్ర నాయకుడు బుర్రె వెంకటేశ్వర్లు నాయకత్వం వహిస్తారు. 6వ జాతా అనంతపురంలో ప్రారంభమవుతుంది. ఇది అనంతపురం జిల్లాతోపాటు కర్నూలు, మహబూబ్నగర్ల ద్వారా హైదరాబాద్ చేరుతుంది. దీనికి రాష్ట్ర కార్యదర్శి ఎ.వి.నాగేశ్వరరావు, ఎన్.సత్యనారాయణలు నాయకత్వం వహిస్తారు. 7వ జాతా ఆదిలాబాద్లో ప్రారంభమవుతుంది. దీనికి రాష్ట్ర కార్యదర్శి పాలడుగు భాస్కర్, ఎస్.రమణులు నాయకత్వం వహిస్తారు. ఇది ఆదిలాబాద్, నిజామాబాద్, మెదక్, రంగారెడ్డిల మీదుగా హైదరాబాద్ చేరుతుంది. వరంగల్లో ప్రారంభమయ్యే 8వ జాతాకు కార్యదర్శి ఎం.సాయిబాబు, రాష్ట్ర

సుమారు 45 పాటలను స్వరాలు కట్టడానికి శ్రీశైలంలో 4రోజుల ట్రైనింగ్ క్యాంప్ జరిగింది. ఈ పాటలను 2 క్యాసెట్లు, 2 సిడిలుగా తయారు చేయబడి ప్రస్తుతం మార్కెట్లో అమ్మకానికి పెట్టబడ్డాయి. ఈ సందర్భంగా “కార్మికలోకం” అసంఘటిత కార్మికుల జీవితాలపై నిర్వహించే కథలపోటీలకు సుమారు వంద కథలు వచ్చాయి. శ్రీయుతులు సింగమనేని నారాయణ, అక్కినేని కుటుంబరావు, తెలకపల్లి రవిలు జ్యూరీగా వీటిని వరిశీలించి ప్రథమ, ద్వితీయ, తృతీయ బహుమతులను నిర్ణయిస్తారు. ఇదే అంశంపై తర్వాత కవి సమ్మేళనం జరుగుతుంది.

రాష్ట్రంలోని ప్రతి మండలంలోను మొత్తం సుమారు లక్ష పోస్టర్లు ప్రచారం నిమిత్తం అంటించారు. కొన్ని జిల్లాల్లో గోడరాతలు కూడా రాశారు. వివిధ రంగాలు మొత్తం 23 లక్షల

శ్రామిక సమర భేరి వివరాలు

నాయకత్వం	ప్రారంభకులు	ప్రారంభ స్థలం	తేది
1.భూపాల్, ధనలక్ష్మి	సి.హెచ్.నర్సింగరావు, (రాష్ట్ర మాజీ అధ్యక్షులు)	పార్వతీపురం	03-10-2006
2.ఎస్.వీరయ్య, ఉమామహేశ్వరావు	డా.కె.హేమలత సి.ఐ.టి.యు అఖిల భారత కార్యదర్శి	ఇచ్ఛాపురం	03-10-2006
3.ఆర్.సుధాభాస్కర్ ,కె.వెంకటేశ్వర్లు	బాసుదేవ ఆచార్య (యం.పి) సి.ఐ.టి.యు జనరల్ కౌన్సి సభ్యులు సి.పి.ఐ(యం) పార్లమెంటరీ పార్టీ నాయకుడు	విజయవాడ	04-10-2006
4.వై.సిద్ధయ్య, నర్సింహారావు	ఎ.కె.పద్మనాభన్ సి.ఐ.టి.యు అఖిల భారత కార్యదర్శి	నెల్లూరు	03-10-2006
5. ఎం.బాపూజీ, బుర్రెవెంకటేశ్వర్లు	కొండ్రగుంట వెంకటేశ్వర్లు సిఐటియు రాష్ట్ర మాజీ ఉపాధ్యక్షులు	కుప్పం	03-10-2006
6. ఎ.వి.నాగేశ్వరరావు, ఎన్.సత్యనారాయణ	బి.వి.రాఘవులు సిఐటియు రాష్ట్ర మాజీ ప్రధాన కార్యదర్శి సిపిఎం రాష్ట్ర కార్యదర్శి	అనంతపురం	03-10-2006
7. పాలడుగు భాస్కర్, ఎస్.రమణ	పి.రాజారావు (సిఐటియు రాష్ట్ర కోశాధికారి)	ఆదిలాబాద్	04-10-2006
8. ఎం.సాయిబాబు, బి.భిక్షమయ్య	పర్వసత్యనారాయణ (సిఐటియు మాజీ రాష్ట్ర అధ్యక్షులు)	వరంగల్	04-10-2006

ఉపాధ్యక్షులు బి.భిక్షమయ్యలు నాయకత్వం వహిస్తారు. ఇది కరీంనగర్, ఆదిలాబాద్, వరంగల్, నల్గొండల మీదుగా హైదరాబాద్ చేరుతుంది. ఇవి ప్రతి జిల్లాలోని ప్రతి మండల కేంద్రాన్ని కలుపుకుంటూ, కార్మికుల్ని కలుసుకుని వారి కష్టసుఖాలు తెలుసుకుంటూ సాగుతాయి. ఇవి సుమారు 25వేల కి.మీ రాష్ట్రంలో పర్యటిస్తాయి. 15రోజులపాటు 30మంది రాష్ట్రస్థాయి నాయకులు, వందలాది మంది జిల్లా నాయకులు శ్రమించి కార్మిక సమస్యల ప్రత్యక్ష అధ్యయనానికి పూనుకోవటం ఈ జాతాల ప్రత్యేకత.

రాష్ట్రస్థాయి రచయితల వర్క్ షాప్ 3రోజులపాటు ఖమ్మంలో జరిగింది. 30మంది రచయితలు పాల్గొన్నారు. దాన్లో వచ్చిన

కరపత్రాలు ముద్రించాయి. సుమారు 2లక్షల మెమోరాండం కాపీలపై రాష్ట్రమంతా సంతకాల సేకరణ జరుగుతోంది.

అటు దసరా! ఇటు దీపావళి. మధ్యలో అసంఘటిత కార్మికుల జాతాల పండగ.

ఈ జాతాలు తమ ఇళ్ళలో దీపాలు పెడతాయని, తమ కళ్ళలో కొత్త వెలుగులు నింపుతాయని అసంఘటితరంగ కార్మికుల్లో ఆశలు మొగ్గ తొడుగుతున్నాయి. పట్టుదలే పెట్టుబడిగా కార్యకర్తలు, నాయకులు అహరహం చేస్తున్న కృషి రాష్ట్ర కార్మికోద్యమ చరిత్రలో ఒక మైలురాయిగా చిరస్థాయి కానున్నది.

- ఆర్.సుధాభాస్కర్

చార్టర్ ఆఫ్ డిమాండ్స్

శ్రీయుత వై.ఎస్.రాజశేఖరరెడ్డి గారికి,

రాష్ట్ర ముఖ్యమంత్రి,

ఆంధ్రప్రదేశ్ ప్రభుత్వం, హైదరాబాద్.

ఆర్యా,

విషయం: కార్మికుల సమస్యల పరిష్కారం కోసం విజ్ఞప్తి...

-0-

రాష్ట్రంలో కాంట్రాక్టు, క్యాజువల్, ఎన్.ఎం.ఆర్. కంటింజెన్సీ, టెంపరరీ, పార్ట్ టైం, హోంబేస్డ్, స్వయం ఉపాధి, భవన నిర్మాణం, హమాలీ, ముఠా, జట్టు, ట్రాన్స్ పోర్టు, బీడీ, ఆటో, రిక్షా, గనులు, తదితర రంగాలలో లక్షలాది అసంఘటిత కార్మికులున్నారు. ప్రభుత్వశాఖలలో కూడా కాంట్రాక్టు, థర్డ్ పార్టీ కాంట్రాక్టు ఉద్యోగులు, విద్యావాలంటీర్లు, కమ్యూనిటీ హెల్త్ వర్కర్లు, విలేజ్ హెల్త్ వాలంటీర్లు, తదితర పేర్లతో పెద్దఎత్తున తాత్కాలిక ఉద్యోగులుగా నియమించారు. రాష్ట్రంలో అసంఘటిత కార్మికుల సంఖ్య సుమారు కోటిమందికి చేరిందని అర్జున్ సేన్ గుప్తా కమిషన్ వెల్లడించింది. వీరిలో అత్యధికులు దళితులు, గిరిజనులు, వెనుకబడిన తరగతులు, మైనారిటీలు, మహిళలున్నారు. అత్యధికులకు కార్మిక చట్టాలు వర్తించటం లేదు. కొద్దిమందికి చట్టాలు వర్తించినా అమలు కావటం లేదు. ప్రభుత్వరంగాన్ని ప్రైవేటీకరించటం లేదా మూసివేయటం చేస్తున్నారు. ఉద్యోగుల సంఖ్య కుదిస్తున్నారు. ఖాళీ పోస్టులు భర్తీ చేయటం లేదు. ఉపాధి అవకాశాలు దెబ్బతింటున్నాయి. ఫలితంగా కార్మికుల పరిస్థితి రోజురోజుకూ దిగజారుతున్నది. ముఖ్యంగా అసంఘటిత కార్మికులకు తినడానికి తిండి, ఉండడానికి గూడు కూడా సమస్యగా మారింది. వ్యవసాయం దెబ్బతిని, వృత్తులు క్షీణిస్తూ గ్రామీణ ప్రాంతాల నుండి లక్షల సంఖ్యలో పట్టణాలకు వలస వస్తున్నారు. ఈ వలస కూలీల పరిస్థితి మరింత దయనీయంగా తయారైంది. మార్కెట్ ఆర్థిక వ్యవస్థ మూలంగా కనీస రక్షణలు, భద్రత లేకుండా పోయింది. కనీసవేతనాలు లేవు. పెరుగుతున్న ధరలు గోరుచుట్టుపైన రోకటి పోటులాగా తయారైనాయి. మహిళా కార్మికులకు సమాన పనికి సమాన వేతనం లేదు. గృహ కార్మికులకు కనీసం కార్మికులుగా గుర్తింపు కూడా లేదు. ప్రసూతి సౌకర్యాలు లేవు. పైగా పని స్థలంలో లైంగిక వేధింపులు పెరుగుతున్నాయి. దళిత, గిరిజన, మైనారిటీ, వెనుకబడిన తరగతులకు చెందిన కార్మికులు మరిన్ని సమస్యలకు గురవుతున్నారు. అందువల్ల రాష్ట్ర ప్రభుత్వం తక్షణమే ఈ క్రింది చర్యలు తీసుకోవాలని కోరుతున్నాం.

కోర్కెలు:

1. అసంఘటితరంగ కార్మికులందరికీ బెంగాల్ ప్రభుత్వం లాగా, పిఎఫ్ అమలు చేయాలి.

2. పని కల్పించాలి, కనీసవేతనాలు చెల్లించాలి.
3. ప్రభుత్వమే గుర్తింపు కార్డులివ్వాలి.
4. కాంట్రాక్టు కార్మికులకు జి.ఓ. ప్రకారం మొదటివారంలో వేతనాలు చెల్లించాలి.
5. ప్రమాదవశాత్తు చనిపోయిన గని కార్మికులకు నష్టపరిహారం చెల్లించాలి.
6. పాలీష్ ఫ్యాక్టరీలో పనిచేసే కార్మికులకు ఉద్యోగభద్రత కల్పించాలి.
7. వలస కార్మికులను ఆదుకోవాలి.
8. సమాన పనికి సమాన వేతనం అమలు చేయాలి. పని ప్రదేశంలో మహిళలకు రక్షణ కల్పించాలి.
9. అసంఘటిత కార్మికులకు సమగ్రశాసనం చేయాలి.
10. కార్మిక చట్టాల అమలు పర్యవేక్షణకు జిల్లాస్థాయిలో త్రైపాక్షిక కమిటీలు వేయాలి.
11. అసంఘటిత కార్మికులందరికీ ఇండ్లు, ఇండ్లస్థలాలు, పట్టాలు, తెల్లరేషన్ కార్డులివ్వాలి.
12. కాంట్రాక్టు ఉద్యోగులను, పార్ట్ టైం, ఎన్.ఎం.ఆర్, కంటింజెన్సీ, డైలీవేజ్ తదితర ఉద్యోగులను రెగ్యులరైజ్ చేయాలి. ఈలోగా పర్మినెంట్ ఉద్యోగులతో సమానంగా సౌకర్యాలు కల్పించాలి.
13. బియ్యం, గోధుమలు, కిరసనాయిలు, చక్కెర తదితర నిత్యావసర సరుకులన్నీ చౌకదుకాణాల ద్వారా అందించాలి.
14. విద్యా, వైద్య రంగాలకు ప్రభుత్వమే బాధ్యత తీసుకోవాలి.
15. ప్రైవేటురంగంలో రిజర్వేషన్లు కల్పించాలి.
16. ఉపాధి హామీ పథకాన్ని అన్ని మండలాలకు, పట్టణాలకు విస్తరించాలి.
17. ఐసిడిఎస్ ను సంస్థాగతం చేయాలి. అంగన్ వాడీలను ప్రభుత్వోద్యోగులుగా గుర్తించాలి.
18. గ్రామసేవకులను 4వ తరగతి ఉద్యోగులుగా గుర్తించాలి.
19. ప్రైవేటీకరణ, ఉద్యోగుల కుదింపు విధానాలు రద్దు చేయాలి.
20. మూతబడిన, ఖాయిలాపడిన పరిశ్రమలను తెరిపించాలి.
21. ఉద్యోగాలలో ఖాళీ పోస్టులన్నీ భర్తీ చేయాలి. రోస్టర్ పాటించాలి.
22. కార్మికశాఖను, చట్టాల అమలు యంత్రాంగాన్ని పటిష్టం చేయాలి.
23. వెనుకబడిన ప్రాంతాల అభివృద్ధికి అధిక నిధులు కేటాయించాలి. ఉపాధి అవకాశాలు పెంచాలి.

4వ రోజు

అసంఘటితరంగ కార్మికుల సమస్యలపై
రాష్ట్రస్థాయి రచయితల వర్క్‌షాప్



రాను రాను పెరుగుతున్న అసంఘటితరంగ కార్మికుల సమస్యలపై అక్టోబర్ నెలలో జరిగే 'రాష్ట్రస్థాయి జీపు జాతా'ల సందర్భంగా సెప్టెంబర్ 9న ఖమ్మం పట్టణంలో నాలుగురోజుల పాటు "రాష్ట్ర రచయితల వర్క్‌షాప్" జయప్రదంగా ముగిసిందని సిఐటియు జిల్లా అధ్యక్షుడు కార్యదర్శులు ఎ.జె.రమేష్, కళ్యాణం వెంకటేశ్వర్‌రావులు తెలిపారు.


రాష్ట్రస్థాయి రచయితల వర్క్‌షాప్ ముగింపు సభకు ముఖ్య అతిథిగా హాజరైన సిఐటియు రాష్ట్ర ప్రధాన కార్యదర్శి ఎస్.వీరయ్య మాట్లాడుతూ అక్టోబర్ నెలలో జరిగే జీపు జాతా కొరకు ప్రత్యేకంగా క్యాసెట్స్, సిడిలు తీస్తున్నామని చెప్పారు. వీటి కొరకు పాటలను తయారు చేసేందుకు రచయితలను ఆహ్వానించగా హమాలీ, ఆటో, రిక్షా, శ్రామిక మహిళ, భవన నిర్మాణ, కాంట్రాక్టు కార్మికులు ఎదుర్కొంటున్న సమస్యలపై మంచి పాటలను రూపొందిస్తున్నారన్నారు. పని ప్రదేశాలలో యజమాన్యం నుండి ఎదుర్కొనే సమస్యతోపాటు, కార్మికులు నివాసం ఉంటున్న నివాసప్రాంతాల్లో ఎదుర్కొంటున్న రేషన్‌కార్డులు, ఇళ్లస్థలాలు, వీధిలైట్లు, మురికి కాలువలు, రోడ్లు, మంచినీరు వంటి సమస్యలపై కూడా రచయితలు మంచి పాటలను తయారు చేశారని చెప్పారు. ఈ కృషిలో సహకరించిన ప్రజానాట్య మండలికి ప్రత్యేక ధన్యవాదాలు తెలిపారు.

ప్రజానాట్యమండలి రాష్ట్ర కార్యదర్శి పి.ఎ.దేవి మాట్లాడుతూ కార్మికులు, ఉద్యోగులు ఎదుర్కొంటున్న రోజువారీ సమస్యలతో పాటు, పాలకవర్గాల నుండి ఏరోజు ఏ జి.ఓ. వస్తుందోనని, అభద్రతాభావంలో వున్నారన్నారు. వీరి సమస్యలపై రచయితలు మంచి పాటలు రాశారనీ, క్యాసెట్లను కార్మికులు, ఉద్యోగులు ఆదరించాలని తెలిపారు.

ముగింపు సభలో సిఐటియు రాష్ట్ర ఉపాధ్యక్షులు పాలడుగు భాస్కర్, పిఎన్ఎం రాష్ట్ర నాయకులు శాంతారావు, రచయితలు స్ఫూర్తి, దశరథ, ఆనందాచారి, రౌతురవి, లెనిన్, రాంకుమార్, సిఐటియు జిల్లా నాయకులు మాట్లాడారు. రాంచందర్ రావు, వంగూరి రాములు తదితరులు పాల్గొన్నారు.

**"శ్రామిక సమర భేరి" జిల్లా వర్క్‌షాప్స్
దృశ్య మాలిక**

కృష్ణా జిల్లా



మెదక్ జిల్లా



కడప జిల్లా



ఉద్యమ వార్తలు

కొత్త దడువాయిల నియామకాలను
వ్యతిరేకిస్తూ ధర్నా



నిజామాబాద్ మార్కెట్ యార్డులో కొత్తగా లైసెన్సుకు ఒక్కరు చొప్పున దడువాయిలను నియమించేందుకు పూనుకుంటున్నారని, కొత్తవారిని నియమించకుండా పాత వారినే కొనసాగించాలని సిఐటియు ఆధ్వర్యంలో ఆంధ్రప్రదేశ్ వ్యవసాయ మార్కెట్ కమిటీల వేమెన్స్ యూనియన్ ఆగస్టు 21న కలెక్టరేట్ ఎదుట ధర్నా నిర్వహించారు. ఈ కార్యక్రమంలో ఆంధ్రప్రదేశ్ వ్యవసాయ మార్కెట్ కమిటీ దడువాయి యూనియన్ నగర అధ్యక్షులు లవంగ అశోక్, రాష్ట్ర నాయకులు పాలడుగు భాస్కర్, సహాయ కార్యదర్శి ఎస్.యాదయ్య, సిఐటియు జిల్లా ప్రధాన కార్యదర్శి దండి వెంకట్, సిఐటియు నగర అధ్యక్ష, కార్యదర్శులు నర్సింగరావు, వై.ఓమయ్య, దడువాయి యూనియన్ నాయకులు ఎం.సుభాష్ తదితరులు పాల్గొన్నారు.


ఖమ్మంజిల్లా సిఐటియు శిక్షణాతరగతులు

సెప్టెంబర్ 16,17 తేదీలలో ఖమ్మంజిల్లాస్థాయి సిఐటియు శిక్షణాతరగతులు, వర్క్ షాప్ సూర్యదేవర ఫంక్షన్ హాల్ ఖానాపూరం హావేలిలో విజయవంతంగా ముగిశాయి. మొదటిరోజు 'నూతన ఆర్థికవిధానాలు - కార్మికవర్గంపై ప్రభావం' అంశంపై పిఎన్ఎం రాష్ట్ర నాయకులు దేవేంద్ర, 'కార్మిక చట్టాలు-కోర్టు తీర్పులు' అంశంపై సిఐటియు రాష్ట్ర కార్యదర్శి ఎ.వి.నాగేశ్వరరావు, రెండోరోజు సిఐటియు 'విశిష్టత, శ్రామిక సమరభేరి ప్రాధాన్యత'పై సిఐటియు రాష్ట్ర కార్యదర్శి ఎం.సాయిబాబు బోధించారు.

ఈ రెండు రోజుల క్లాసులు, వర్క్ షాప్ కు జిల్లాలోని 42 రంగాల నుండి 347మంది ప్రతినిధులు హాజరైనారు. తరగతులు ఖమ్మం డిసిసిబి చైర్మన్ టి.ఎస్.ప్రసాద్ ప్రారంభించారు. ఖానాపూరం హావేలి గ్రామపంచాయతీ సర్పంచి బుగ్గవీటి సరళ ప్రారంభ ఉపన్యాసం చేశారు. క్లాసుల విజయవంతానికి, సిఐటియు ఖమ్మం డివిజన్ కార్యదర్శి మర్రిబాబురావు, అర్బన్ మండల కార్యదర్శి ఎస్కెవిఎస్ మీర, హావేలి కార్యదర్శి కె.అబ్రహంలు కృషిచేశారు.

క్లాసులకు సిఐటియు జిల్లా కార్యదర్శి కళ్యాణం వెంకటేశ్వర్లు ప్రిన్సిపాల్ గా, వర్క్ షాప్ కు జిల్లాఅధ్యక్షులు ఎజె.రమేష్ అధ్యక్షత వహించారు. కామ్రేడ్స్ మాటూరు రామచంద్రరావు, సిహెచ్.సీతా మహాలక్ష్మి, వంగూరి రాములు, ఎం.లక్ష్మి నారాయణ, ఎం.వి. అప్పారావు, సిహెచ్ పీటర్, తదితరులు నాయకత్వం వహించారు.

జి.ఒ.నం.862 దగ్గం



ఖమ్మంజిల్లా ఎ.పి.అంగన్ వాడీ వర్కర్స్ & హెల్పర్స్ యూనియన్ ఆధ్వర్యంలో మయూరి సెంటర్ లో సెప్టెంబర్ 16న ప్రదర్శన, జి.ఒ.862 దగ్గం చేశారు. ఈ కార్యక్రమంలో ఎస్.పద్మ, బి.అన్నపూర్ణ, జి.సునీత, బి.కోటేశ్వరి, ఎల్.వి.లక్ష్మిబాయి, సిహెచ్.నిర్మల, కె.వి.రాంరెడ్డి, ఎం.తాజుద్దీన్ బాబా పాల్గొన్నారు.

ఎఎన్ఎంలను నియమించాలి



మెడికల్ & హెల్త్ రంగంలో ఎఎన్ఎంల రిక్రూట్మెంట్ లో కాంట్రాక్టు ఉద్యోగులకు రాతపరీక్ష పెట్టడాన్ని, వెయిటేజీ మార్కులు తగ్గించడాన్ని నిరసిస్తూ హైదరాబాద్ సెక్రటేరియట్ లో సెప్టెంబర్ 5న వైద్య ఆరోగ్యశాఖ మంత్రితో చర్చించి వినతిపత్రం సమర్పిస్తున్న యూనియన్ ప్రతినిధిబృందం. రాష్ట్ర కార్యదర్శి భూపాల్ తదితరులు మాట్లాడుతున్న దృశ్యం.



క్రమశాస్త్ర

సంతకాల సేకరణ



కృష్ణా జిల్లా



భద్రాచలం

సిడి, క్యాసెట్ ఆవిష్కరణ

సిఐటియు నిర్వహిస్తున్న రాష్ట్ర జాతాల సందర్భంగా సెప్టెంబర్ 30న శ్రామిక సమర గీతాల సిడిలను ప్రముఖ సినీ దర్శకులు శ్రీ ఎన్.శంకర్ గారు ఆవిష్కరించారు. ఈ సందర్భంగా సుందరయ్య విజ్ఞాన కేంద్రంలో జరిగిన సభకు సిఐటియు రాష్ట్ర అధ్యక్షులు శ్రీ సుధాభాస్కర్ అధ్యక్షత వహించారు.

ఆవిష్కర్త శ్రీ శంకర్ మాట్లాడుతూ అసంఘటిత కార్మికుల్లో సిఐటియు పెద్దఎత్తున సామాజిక చైతన్యాన్ని రగల్చడం కోసం చేపట్టిన ఈ జాతాలు జయప్రదం కావాలని ఆకాంక్షించారు. సిడిలోని పాటలను తాను విన్నానని, అవి బాగున్నాయని, ఇది మంచి ఆదరణ పొందుతుందని అన్నారు.

సిఐటియు రాష్ట్ర అధ్యక్షులు శ్రీ సుధాభాస్కర్ మాట్లాడుతూ సిఐటియు తలపెట్టిన ఈ మహాయజ్ఞం ద్వారా సాంస్కృతిక రంగంలో జరుగుతున్న దాడిని కూడా త్రిప్పికొట్టాలని కోరారు. ఎన్నో వ్యయ ప్రయాసలకోర్చి సిఐటియు రాష్ట్ర కమిటీ రచయితల వర్క్ షాప్ 3రోజులపాటు ఖమ్మంలో నిర్వహించి, 4రోజుల శిక్షణ శిబిరం శ్రీశైలంలో జరిపారు. వీటిలో తయారైన పాటలను 2సిడిలు, క్యాసెట్లలో ఉంచారు. ఆ సిడిలనే నేడు ప్రముఖ దర్శకులు శ్రీ ఎన్.శంకర్ గారు ఆవిష్కరించారు.

✱

సెప్టెంబర్ 20న జాతీయ నిరసన దినం



హైదరాబాద్ లో ఉద్యోగులు, ఉపాధ్యాయులు, కార్మికుల జెఎసి ప్రదర్శన



మహబూబ్ నగర్ లో

వర్క్ ఛార్జిడ్ సిబ్బంది ధర్నా



శాసనసభ సమావేశాల సందర్భంగా ఇరిగేషన్, ఆర్ & బి పంచాయతీరాజ్ ఇంజనీరింగ్ శాఖల్లో శాశ్వత నిర్వహణ పోస్టులు మంజూరు చేయాలనే డిమాండ్ పై 2006 ఆగస్టు 25న వర్క్ ఛార్జిడ్ సిబ్బంది ఇందిరా పార్కు వద్ద ధర్నా నిర్వహించారు.

రాష్ట్రవ్యాప్తంగా అన్ని బ్రాంచీల నుండి 800 మందికి పైగా

వర్క్ ఛార్జిడ్ ఉద్యోగులు హాజరైన ఈ ధర్నా ఎ.పి. (పిడబ్ల్యుడి) ఇరిగేషన్ ఎంప్లాయిస్ యూనియన్, ఎ.పి. హైవేస్ (ఆర్ & బి) ఎంప్లాయిస్ యూనియన్, ఎ.పి. పంచాయతీరాజ్ (జడ్.పి) ఎంప్లాయిస్ యూనియన్ల ఆధ్వర్యంలో జరిగింది. పై మూడు యూనియన్ల అధ్యక్షులైన వాసిరెడ్డి వీరభద్రం అధ్యక్షతన జరిగిన ఈ ధర్నా శిబిరాన్ని శాసనసభా పక్ష నాయకులు నోముల నర్సింహయ్య, ఉపనాయకులు ఎం.ఎ.గృహ్ ప్రారంభించారు.

ధర్నాలో సిఐటియు రాష్ట్ర ప్రధాన కార్యదర్శి ఎస్.వీరయ్య, సీనియర్ కార్మిక నాయకులు కొండ్రగుంట వెంకటేశ్వర్లు, ఇరిగేషన్ ఎన్టీవో సంఘం గౌరవాధ్యక్షులు యు.ఆంజనేయులు, ఎ.పి.ఎన్టీవో జనరల్ సెక్రటరీ పి.సుబ్బారాయన్, సీటీ జెఎస్ చైర్మన్ ఇరిగేషన్ ఎన్టీవో సంఘ రాష్ట్ర అధ్యక్షులు పి.వి.వి.సత్యనారాయణ ప్రధాన కార్యదర్శి వి.యాదయ్య, పి.వి.ఎస్.శాస్త్రి, ఎన్.మల్లిఖార్జునరావు, వి.వి.తాతాచార్యులు, పి.గిరిప్రసాద్ వర్మ, సిహెచ్.సత్యనారాయణ తదితరులు ప్రసంగించారు.

వైద్య ఆరోగ్యశాఖ కాంట్రాక్టు కార్మికుల విజయం



ఎఎన్ఎం నోటిఫికేషన్లో వ్రాతపరీక్ష నిర్వహించాలని, గ్రేస్ మార్కులలో కోత విధించాలని రాష్ట్ర ప్రభుత్వం నిర్ణయించింది. యునైటెడ్ మెడికల్ & హెల్త్ ఎంప్లాయిస్ యూనియన్ పిలుపు మేరకు రాష్ట్ర ప్రభుత్వ నిర్ణయాన్ని వ్యతిరేకిస్తూ రాష్ట్ర వ్యాప్తంగా ప్రిన్సిపల్ సెక్రటరీకి టెలిగ్రామ్లు పంపారు. అనంతరం ఆరోగ్యశాఖ మంత్రితో, ప్రిన్సిపల్ సెక్రటరీతో, కమిషనర్ ఆఫ్ ఫ్యామిలీ వెల్ఫేర్ తో జరిపిన చర్చల ఫలితంగా విజయం సాధించారు. రాష్ట్రవ్యాప్తంగా విజయోత్సవసభలు నిర్వహించారు.


జిల్లా మహాసభ

ప్రకాశం జిల్లా మహాసభ సెప్టెంబర్ 8న ఒంగోలులో నిర్వహించారు. సిఐటియు జిల్లా ప్రధాన కార్యదర్శి కె.శ్రీనివాసరావు, యూనియన్ జిల్లా ప్రధాన కార్యదర్శి కె.రత్నాకరబాబు, ఉపాధ్యక్షులు ఎన్.వెంకటేశ్వరరావు, కోశాధికారి కె.శ్రీధరబాబు ప్రసంగించారు. లక్ష్మీదేవి వందన సమర్పణ చేశారు. అరుణ, నిర్మల, రజని, పద్మ, శ్రీదేవి, లలిత, ఆదిలక్ష్మి, శశికళ, సరోజిని, వసుమతి, వెంకటేశ్వర్లు, దుర్గారావు, జయరామిరెడ్డి, నర్సారెడ్డి నిర్వహణలో పాల్గొన్నారు.

విజయోత్సవ సభ



గుంటూరు జిల్లా విజయోత్సవ సభ సెప్టెంబర్ 8న గుంటూరు డిఎం & హెచ్ఓ కార్యాలయం వద్ద నిర్వహించారు. ఈ సభలో యునైటెడ్ మెడికల్ & హెల్త్ ఎంప్లాయిస్ యూనియన్ జిల్లా ప్రధాన కార్యదర్శి ఎస్.ఎం.డి. హుస్సేన్, జిల్లా ఉపాధ్యక్షులు కె.నళినీకాంత్, సిఐటియు జిల్లా అధ్యక్షులు నేతాజీ ప్రసంగించారు. యూనియన్ నాయకులు షేక్ కరీముల్లా, జయరాజ్, కరీం, మల్లిఖార్జున్, రమణి, అరుణ, మూర్తి, సుభాషన్ తదితరులు పాల్గొన్నారు.



స్థానికసంస్థల ఎన్నికలలో గెలిచిన అంగన్వాడీ నాయకుల అభినందనసభ




గుంటూరు
జిల్లా, సత్తెనపల్లి డివిజన్
ఫిరంగిపురం, 75
తాళ్ళూరు ప్రాజెక్టులకు
చెందిన అంగన్వాడీ
టీచర్లు ఇద్దరు, ఒక
ఆయా స్థానిక సంస్థల
ఎన్నికల్లో గెలుపొందారు.
నందిగం విక్టోరియారాణీ
క్రోనూరు మండలం
ఎంపిపి బాధ్యతలు
చేపట్టారు. మేకల

రత్నకుమారి పాలడుగు గ్రామసర్పంచిగా బాధ్యతలు చేపట్టారు.
ఒంటిపులి మల్లేశ్వరి భీమవరం గ్రామసర్పంచిగా బాధ్యతలు
చేపట్టారు. సెప్టెంబర్ 13న వీరి అభినందనసభలో గుంటూరుజిల్లా
సిఐటియు కార్యదర్శి సి.హెచ్.బ్రహ్మచారి, సత్తెనపల్లి డివిజన్
అధ్యక్షులు రాయపాటి వెంకటేశ్వర్లు, అంగన్వాడీ వర్కర్స్ &
హెల్పర్స్ యూనియన్ గుంటూరుజిల్లా కార్యదర్శి సిహెచ్.ప్రమీల
పాల్గొన్నారు.

తిరుమలాయపాలెం ప్రాజెక్టు అంగన్వాడీ ద్వితీయ మహాసభ



ఖమ్మంజిల్లా తిరుమలాయపాలెం ప్రాజెక్టు మహాసభ
ఆగస్టు 15న జరిగింది. మహాసభలో ఈ క్రింది కమిటీ ఎన్నికైంది.
అధ్యక్షురాలిగా ఎస్.పద్మ, ఉపాధ్యక్షులుగా బి.అన్నపూర్ణ, జి.సునీత,
జి.పద్మ, కె.ఉమాదేవి, కార్యదర్శిగా బి.కోటేశ్వరి, సహాయ
కార్యదర్శులుగా ఎల్.వి.లక్ష్మీబాయి, సిహెచ్.నిర్మల ఎన్నికైనారు.
సిఐటియు పాలేరు డివిజన్ అధ్యక్షులు కె.వి.రామిరెడ్డి పాల్గొన్నారు.
సిహెచ్.సీతాలక్ష్మి ముఖ్య అతిథిగా పాల్గొన్నారు.



హిమాచల్ప్రదేశ్ రాష్ట్ర సిఐటియు అభినందన లేఖ

తేది: 21-09-2006

సిమ్లా

ప్రియమైన కామ్రేడ్,

చంబాజిల్లాలో హిందూస్తాన్ కనస్ట్రక్షన్ కంపెనీ గుండాలు
సిఐటియుకు చెందిన ముగ్గురు నాయకులను హత్య చేశారు.
హిమాచల్ రాష్ట్ర సిఐటియు కమిటీకి మీ రాష్ట్ర కమిటీ పంపిన
రూ.1,05,691/-ల డ్రాఫ్టు అందినది. ఈ సొమ్ము హతులైన
కా||బాబురామ్ (జిల్లా సిఐటియు మాజీ అధ్యక్షులు), కా||విజయ్,
కా||ధనసింగ్ భండారీల కుటుంబాలకు ఆర్థిక సహాయంగా
అందిస్తాము. వీరు ముగ్గురు కార్మికద్యోమానికి తమ జీవితాల
నర్పించిన ధన్యజీవులు. మా రాష్ట్ర సిఐటియు కమిటీ తరపున
మీరందించిన ఆర్థిక సహాయానికి కృతజ్ఞతలు తెలియజేస్తున్నాము.
ఈ ఆర్థిక సహాయం చమెరా జలవిద్యుత్ ప్రాజెక్టులో పోరాడుతున్న
కార్మికులకు గణనీయమైన ధైర్యాన్ని కలిగిస్తుంది. అదేవిధంగా
ప్రాణత్యాగం చేసిన నాయకుల కుటుంబాలకు విశ్వాసం
నింపుతుంది. మా ఉద్యమానికి మీ సహాయం ఎంతో స్ఫూర్తినిస్తుంది.

మీకు మా విప్లవాభినందనలు,


మీ కామ్రేడ్

డాక్టర్ కాశ్మీర్సింగ్ ఠాకూర్

ప్రధాన కార్యదర్శి

హిమాచల్ రాష్ట్ర సిఐటియు

మీడ్డే మిల్స్ వర్కర్స్ ప్రదర్శన



మధ్యాహ్న భోజన పథకం నిర్వాహకులపై రాజకీయ
నాయకుల కక్షసాధింపు చర్యలు, బెదిరింపులకు వ్యతిరేకంగా
సెప్టెంబర్ 11న నెల్లూరుజిల్లా మీడ్డే మిల్స్ వర్కర్స్ యూనియన్
ప్రదర్శన జరిగింది. ఈ ప్రదర్శనకు ఎస్.కె.రెహనాబేగమ్,
ఎ.ఉమారాణీ, డి.అన్నపూర్ణ నాయకత్వం వహించారు. జిల్లా
కలెక్టరుకు విజ్ఞాపన పత్రం అందజేశారు.

నిర్మాణ కార్మికులకు 1996 కేంద్ర చట్టాన్ని అమలు చేయాలి



1996 నిర్మాణ కార్మికుల కేంద్ర చట్టాన్ని అన్ని రాష్ట్రాలలో అమలుకై ప్రభుత్వాలపై ఒత్తిడి తెచ్చేందుకు ఉద్యమాలను తీవ్రతరం చేయాలని సిడబ్ల్యుఎఫ్ఐ 6వ అఖిల భారత మహాసభ పిలుపునిచ్చింది.

కన్స్ట్రక్షన్ వర్కర్స్ ఫెడరేషన్ ఆఫ్ ఇండియా (సిడబ్ల్యుఎఫ్ఐ) అఖిల భారత 6వ మహాసభలు 2006-సెప్టెంబర్ 10-12 తేదీలలో హిమాచల్ ప్రదేశ్ రాష్ట్రంలోని 'మండీ' పట్టణంలో జయప్రదంగా జరిగాయి. 6వ మహాసభ నాటికి 17 రాష్ట్రాల నుండి 5,56,689 సభ్యత్వానికి ప్రాతినిధ్యం వహిస్తూ 358 మంది హాజరయ్యారు. వారిలో 20మంది పరిశీలకులు, 20మంది మహిళా ప్రతినిధులున్నారు. గతానికి భిన్నంగా మొత్తం ప్రతినిధులలో 291 మంది ఈ రంగంలో పనిచేసే కార్మికులు ప్రతినిధులుగా హాజరు కాగా 67మంది పూర్తికాలం కార్యకర్తలున్నారు.

మహాసభకు ఫెడరేషన్ ఆలిండియా అధ్యక్షులు ఆర్.సింగారవేలు, ఆర్.కోటంరాజు (ఆంధ్రప్రదేశ్), టి.కె.అచ్యుతన్ (కేరళ), రవీంద్రకుమార్ (హిమాచల్ ప్రదేశ్), అరక్కన్ బాల (కేరళ) అధ్యక్షవర్గంగా వ్యవహరించారు.

ఫెడరేషన్ ఆలిండియా ప్రధాన కార్యదర్శి దేబెంజన్ చక్రవర్తి, కార్యదర్శి నివేదికను ప్రవేశపెట్టారు. 'బిల్డింగ్ అండ్ అదర్ కన్స్ట్రక్షన్ వర్కర్స్ (రెగ్యులేషన్ ఆఫ్ ఎంప్లాయిమెంట్ అండ్ కండిషన్ ఆఫ్ సర్వీస్) యాక్ట్-1996ను ఇప్పటివరకు 8 రాష్ట్రాలు - కేరళ, తమిళనాడు, పశ్చిమబెంగాల్, ఉత్తరాంచల్, మధ్యప్రదేశ్, ఢిల్లీ, పాండిచ్చేరి, ఇటీవలనే కొత్తగా కర్నాటక రాష్ట్ర ప్రభుత్వాలు అమలు చేస్తున్నాయి. 'వేజ్ బోర్డు'లను ఏర్పాటు చేశాయి. మిగిలిన 20 రాష్ట్రాలలో అమలుకు నోచుకోలేదని ఆయన ఎత్తిచూపారు. ఈ రాష్ట్రాలలో కార్మికవర్గం నుండి బలమైన ఉద్యమాలను నిర్మించి రాష్ట్రప్రభుత్వాలపై ఒత్తిడి తెవటంలో లోపం జరుగుతోందని, దీనిని భవిష్యత్లో అధిగమించాలని ప్రధానకార్యదర్శి సూచించారు.

హిమాచల్ ప్రదేశ్, జమ్మూ & కాశ్మీర్ రాష్ట్రాలలో నిర్మాణ కార్మికులపై తీవ్ర నిర్బంధం, దాడులు జరుగుతున్నాయి. హిమాచల్ లో సంఘం పెట్టుకున్నారనే కక్షతో 'హిందూస్తాన్ కన్స్ట్రక్షన్ కంపెనీ' గుండాలతో ముగ్గురు నాయకులను హత్య చేయించింది. జమ్మూ & కాశ్మీర్ లో ఒకరిని హత్య చేయించింది. రాష్ట్రప్రభుత్వాలు సహితం కార్మిక చట్టాలను అమలు చేయకుండా కాంట్రాక్టర్ల కొమ్ముకాస్తున్నాయి. ఉదాహరణకు హిమాచల్ ప్రదేశ్ రాష్ట్రంలో సిఐటీయు రాష్ట్ర ప్రధానకార్యదర్శి కాశ్మీరీసింగ్ రాకూర్ ను 15రోజులపాటు నిర్బంధించి చిత్రహింసలపాల్పేసింది.

ఈ రంగంలో బాలకార్మికుల సంఖ్య పెరిగిపోతున్నది.

ఇది నేడు పెద్ద సమస్యగా పరిణమిస్తున్నది. ప్రభుత్వరంగ సంస్థలు ప్రైవేటీకరించడం, ఉద్యోగులను కుదించడం ఫలితంగా మధ్యతరగతి ఆదాయాలు పడిపోయి దాని ప్రభావం నిర్మాణరంగం మీదపడుతున్నది. సిమెంట్, ఇనుము ధరలు పెరగడం తదితర కారణాల రీత్యా పనిదినాలు తగ్గిపోతున్నాయి. కార్మికుల మధ్య పోటీ పెరిగి వేతనాలు పడిపోతున్నాయి.

మన దేశం నుండి విదేశాలకు, స్వదేశంలోనే ఒక రాష్ట్రం నుండి వేరొక రాష్ట్రానికి, ఒకే రాష్ట్రంలో ఒక ప్రాంతం నుండి మరో ప్రాంతానికి పెద్దఎత్తున వలసలు పెరిగి పోయాయి. వలస కార్మికులకు కనీసవేతనాలు, కార్మిక చట్టాలతో పాటు, ఇతర సౌకర్యాలేమీ పొందలేక దుర్భరజీవితం గడుపుతున్నారు. ఇటువంటి వారిపై మనం శ్రద్ధ చూపలేక పోతున్నాం. కానీ, కేరళ, పంజాబ్ రాష్ట్ర కమిటీలు వీరి సమస్యలపై కృషి చేస్తున్నాయి. కేరళలో వీరి కొరకు ప్రత్యేక కమిటీని ఏర్పాటు చేశారు. ఈ అనుభవాలను తీసుకొని దేశమంతటా అనుసరించేందుకు కృషి చేయాలి.

మహిళా నిర్మాణ కార్మికుల సమస్యలపై కేరళ, తమిళనాడు రాష్ట్రాలలో కేంద్రీకరించిన కృషి జరుగుతున్నది. రాష్ట్ర, జిల్లా స్థాయిల్లో కూడా కమిటీలను ఏర్పాటు చేశారు. మిగిలిన రాష్ట్రాలలో ఈ కృషి తగినంతగా జరగట్లేదు. పంజాబ్ లో కేంద్ర చట్టం అమలు చేస్తున్నామని చెప్తున్నప్పటికీ ఈ చట్టం అమలుకు కార్మికుల నుండి వసూలు చేసే ప్రవేశఫీజు రాజకీయనాయకుల జేబుల్లోకి పోతున్నది. ఇటువంటి అనేక అంశాలకు సంబంధించి విమర్శనాత్మకంగా ప్రధానకార్యదర్శి నివేదికను ప్రవేశపెడుతూ వివరించారు. అఫిలియేషన్ ఫీజుసకాలంలో కేంద్రానికి పంపించడంలో జరుగుతున్న వైఫల్యాన్ని ఎత్తి చూపారు.

ప్రధాన కార్యదర్శి నివేదికపై 17 రాష్ట్రాల నుండి 30మంది చర్చలలో పాల్గొన్నారు. మన రాష్ట్రం నుండి కె.ఉమామహేశ్వరరావు మాట్లాడారు.

తీర్మానాలు : 1.డిసెంబర్ 14న జరిగే దేశవ్యాపిత సాధారణ సమ్మెకు సిద్ధం కండి. 2.క్యాన్సర్ వ్యాధికి కారణం అవుతున్న ఆస్ బెస్టాస్ ఉత్పత్తిని, వినియోగాన్ని నిషేధించాలి. 3.మతోన్మాదాన్ని వ్యతిరేకించండి 4.సామ్రాజ్యవాదాన్ని వ్యతిరేకించండి. 5.మహిళా కార్మికులకు సమాన హక్కు 6.లెబనాన్ ప్రజలకు సంఘీభావం. తెల్పుతూ మహాసభ తీర్మానించింది.

నూతన కమిటీ: అధ్యక్ష, ప్రధానకార్యదర్శులుగా ఆర్.సింగారవేలు, దేబెంజన్ చక్రవర్తి తిరిగి ఎన్నికయ్యారు. ఆఫీసుబేరర్లుగా 24మంది ఎన్నిక కాగా మన రాష్ట్రం నుండి ఉపాధ్యక్షులుగా ఆర్.కోటంరాజు, కార్యదర్శిగా కె.ఉమామహేశ్వర రావులు ఎన్నికైనారు. 95మందితో ఏర్పడిన నూతన కమిటీలో పైవారితోపాటు ఆంధ్రప్రదేశ్ నుండి పిల్లి నరసింహారావు (కృష్ణా), మంతెన హరనాధరావు (శ్రీకాకుళం), పి.కుమారస్వామి (వరంగల్), రామాంజనేయులు (అనంతపురం)లు వున్నారు.

విదేశీ ప్రతినిధులు : వియత్నాం, ఇంగ్లాండ్, ఆస్ట్రేలియా, ఐర్లాండ్, నేపాల్, మారిషస్, బంగ్లాదేశ్ దేశాల నుండి విదేశీ ప్రతినిధులు హాజరయ్యారు.

- కె.ఉమామహేశ్వరరావు

బెంగాల్ సిఐటియు గ్రామస్థాయి నిర్మాణం

బెంగాల్ రాష్ట్రవ్యాపితంగా గ్రామీణ అసంఘటిత కార్మికులను సిఐటియుకు అనుసంధానంచేసే ప్రక్రియ ప్రారంభమైంది.

రాష్ట్రవ్యాపితంగా వున్న 1కోటి 84లక్షల మంది కార్మికులలో అత్యధికులు 1కోటి 48లక్షలు అసంఘటితరంగంలో వున్నారు. వీరుకాక భూమిలేని వ్యవసాయ కార్మికులు 72లక్షలమంది వున్నారు. వ్యవసాయ పనులు లేని సమయాల్లో వీరు కూడా అసంఘటితరంగంలో కార్మికులుగా పని చేస్తారు. మొత్తంగా 2కోట్ల 20లక్షల మంది అసంఘటిత కార్మికులుగా పని చేస్తున్నారు. వీరు బీడీ, హమాలీ, హోటల్, రైస్మిల్లు, ఆటోరిక్షా, సైకిల్రిక్షా, లాగుడుబండ్లు, ఇటుకబట్టీ, హోమ్బేస్ట్ రంగాలలో

విస్తరించివున్నారు. గ్రామాలలో 1991లో 29.3% వున్న ఈ కార్మికుల సంఖ్య 2001 నాటికి 41.6%గా పెరిగింది. వీరంతా బెంగాల్ రాష్ట్రంలోని 38000 గ్రామాలలో విస్తరించి వున్నారు. ఇప్పటివరకూ ఈ గ్రామాల్లో సిఐటియు శాఖలు నామమాత్రంగా వున్నాయి. వీరందరినీ సిఐటియు నిర్మాణంలో ఇముడ్చుకొనే కార్యక్రమం ప్రారంభమైంది.

తొలిమెట్టుగా సిఐటియు, కిసాన్సభ కార్యకర్తల సదస్సు కలకత్తాలో నిర్వహిస్తున్నారు. ఈ సదస్సులో ప్రతిబ్లాక్ నుండి ఇద్దరు సిఐటియు కార్యకర్తలు, ఇద్దరు కిసాన్సభ కార్యకర్తలు పాల్గొంటారు. వీరితోపాటు జిల్లా, రాష్ట్ర నాయకత్వాలు హాజరౌతాయి.

రెండవ దశలో జిల్లాస్థాయిసదస్సులు నిర్వహిస్తారు. ఈ సదస్సుల్లో ప్రతిగ్రామం నుండి సిఐటియు, కిసాన్ సభ కార్యకర్తలు పాల్గొంటారు.

మూడవ మెట్టుగా ప్రతి బ్లాక్ స్థాయిలో సిఐటియు కిసాన్ సభ కార్యకర్తల టీమ్లను వేస్తారు.

నాల్గవ మెట్టుగా అత్యధిక సంఖ్యలో పూర్తికాలం కార్యకర్తల సంఖ్యను పెంచవలసి వుంటుంది. డిసెంబర్ మాసంలో ఈ కార్యక్రమాన్ని సమీక్ష చేస్తారు. ఈ సమీక్ష పూర్తిస్థాయిలో జరుగుతుంది.

ప్రమాదవశాత్తు మృతి చెందిన శారద కుటుంబానికి ఎక్స్గ్రేషియా



నల్గొండజిల్లా భువనగిరి పట్టణ సమీపంలోని సూర్య వంశీ స్పిన్నింగ్మిల్లో గాయపడిన శారద సికింద్రాబాద్లో చికిత్స పొందుతూ మృతి చెందింది. వివరాల్లోకి వెళితే... ఆగస్టు 9న కోస్- వైండింగ్ శాఖలో మాన్యువల్ వైండింగ్ మిషన్ వద్ద కాంట్రాక్టు కార్మికురాలు భూషపాక శారద (20) పని చేస్తోంది.

తలవెంట్రుకలు మిషన్లోపడి తలకు గాయం కావడంతో వెంటనే సికింద్రాబాద్లోని యశోదా హాస్పిటల్కు తీసుకువెళ్ళారు. చికిత్స పొందుతూ 10వ తేదీన మరణించింది. ఈమె గత 9 నెలలుగా కంపెనీలో పని చేస్తోంది. సూర్యవంశీ స్పిన్నింగ్మిల్ వర్కర్స్ యూనియన్ (సిఐటియు) యాజమాన్యంతో చర్చలు జరిపి శారద కుటుంబానికి రూ.5,50,000 ఎక్స్గ్రేషియా, కాంట్రాక్టు కార్మికురాలైన శారద అక్కకు పర్మినెంట్ ఉద్యోగాన్ని ఇచ్చే విధంగా ఒప్పించింది. ఈ సందర్భంగా శారద కుటుంబానికి ప్రగాఢ సానుభూతిని, సంతాపాన్ని తెలియజేస్తూ ఎక్స్గ్రేషియాకు సహకరించిన యజమాన్యానికి యూనియన్ కృతజ్ఞతలు తెలియజేసింది.

ఈ కార్యక్రమంలో యూనియన్ గౌరవాధ్యక్షులు మందుల వెంకటయ్య, అధ్యక్షులు భట్టుపల్లి శ్రీనివాసు, ప్రధాన కార్యదర్శి మాయకృష్ణ, కోశాధికారి కొమరాజు సుదర్శన్, ఉపాధ్యక్షులు పి.సైదుల్రెడ్డి, ఎం.బాల్రాజ్, డి.నర్సింహూ, ఎన్.నాథం, ఎం.రాంరెడ్డి, సహాయ కార్యదర్శులు బి.బాల్నర్సింహూ, ఎ.నర్సిరెడ్డి, ఆర్.ఎన్.నర్సింహూ, కె.శ్రీనివాసురెడ్డి, జి.రమేష్, ఆర్గనైజింగ్ సెక్రటరీలు డి.నర్మద, డి.నర్సింహూ, సహాయ కోశాధికారి పి.శ్రీనివాస చారీ, కమిటీసభ్యులు పి.మైసమ్మ, వి.సురేష్, ఎ.క్రిష్ణమ్మ, ఆర్.భిక్షపతి, బి.మల్లేశం, వి.జంగయ్య, ఎ.జంగయ్య, వి.బాలమల్లేశం, బి.నర్సింహూ, కె.అండాలు, కె.వెంకటేశం తదితరులు పాల్గొన్నారు.

fizikem

“ఎసిడిటీ” నుండి తక్షణ ఉపశమనం

FREE

6 TABLETS FREE

ORACID

ప్రతి బాటిల్ పై * 30 ml. అదనం * 6 టాబ్లెట్లు ఉంటాయి

ఇక గ్యాస్ ట్రబుల్స్కి సత్వర పరిష్కారం సరికొత్త ఫార్ములాతో

ఒరాసిడ్

ఇది నిరంతరం పనిచేసే ఎంటాసిడ్

జంగురుబిల్లి జమీందారు.. బుల్లి మొనగాడు!

అనగనగా ఓ ఊరు. ఆ ఊళ్ళో ఒక జమీందారుండే వాడు. వాడికి ఇంతింత గుబురు మీసాలుండేవి. జంగురుబిల్లి మొహం వాడూను. వాణ్ణిజూస్తే పిల్లలందరికీ భయమేసేది. వాడు జంగురు బిల్లిలా, కోపంగా అరుస్తూ పెద్దవాళ్ళనీ, నాన్నంత వాళ్ళని కూడా దడిపించేవాడు.

వాడు తన చుట్టూ కొంతమంది రౌడీల్ని పోగుజేశాడు. వాళ్ళందరికీ రోజురోజూ ఇన్నిన్ని రూపాయిలిస్తూ ఉండేవాడు. అందుకని వాళ్ళేజేసేవాళ్ళో తెలుసా? - ఆ జమీందారు ఎవళ్ళని కొట్టమంటే వాళ్ళని కొట్టి చంపుతూ ఉండేవాళ్ళు. ఆ గాండ్రు పిల్లిగాళ్ళు ఇంతింత పెద్ద బాణాకరలుచ్చుకుని ఊరి మీద పడేవాళ్ళు. వాళ్ళ ఇష్టమొచ్చినట్లు, ఎవళ్ళు కనిపిస్తే వాళ్ళని, రక్తాలు కారిపోయేట్టు కొట్టి చంపేస్తూ ఉండేవాళ్ళు.

ఆ జమీందారు, ఆ ఊళ్ళో ఉన్న వాళ్ళ పొలాలన్నీ కాజేయాలని, ఒక ఎత్తేశాడు. బాణాకరలిచ్చి ఈ రౌడీల్ని పంపించి, రైతుల్ని తరిమేసి భూములన్నీ కాజేశాడు.

చేలు దున్ని వడ్లు పండించుకుంటేగాని బియ్యం రావు. చేలన్నీ జమీందారు కాజేశాడాయే. ఇహ ఊళ్ళో వాళ్ళకి అన్నమెట్టా?

అందుకని, ఆ ఊళ్ళోవాళ్ళంతా కలిసి, వెంకటప్పయ్యగారి దగ్గరకెళ్ళారు. వెంకటప్పయ్యగారు బాగా చదువుకున్నవాడు, పెద్దమనిషి కూడాను. ఊళ్ళో ఎవళ్ళకి ఏ కష్టమొచ్చినా, ఆయన సాయపడేవాడు. ఊళ్ళోని రైతులంతా జమీందారు సంగతి, రౌడీల సంగతి ఆయనతో చెప్పుకున్నారు.

“మీరందరూ కలిసి కట్టుగా ఉంటే జమీందారు ఏమీచెయలేడు. మీరు భయపడకుండా, ఎవళ్ళ భూముల్లోకి వాళ్ళు వెళ్ళి దున్నుకోండి. జమీందారుగాని ఆయన రౌడీలు కానీ మీలో ఎవరిమీదికొచ్చినా అంతాకలిసి తరిమెయ్యండి” అని చెప్పాడు.

వాళ్ళంతా అలాగే చేశారు. జమీందారు ఇక వాళ్ళనేమీ చెయ్యలేకపోయాడు. కాని, వాడు మహాచెడ్డ జంగురుబిల్లిలాంటి వాడుగా! పాపం, ఆ వెంకటప్పయ్యగారి మీద కసిపెంచుకున్నాడు.

ఓనాడు, బాగా చీకటిబడ్డ తరువాత వెంకటప్పయ్యగారు ఒక్కడే పొలాన్నించి ఇంటికొస్తున్నాడు. ఇంతలో జమీందారు రౌడీగాళ్ళని వెంటబెట్టుకొచ్చి, ఆయన్ని ఎత్తుకుపోయాడు. ఎవళ్ళకీ తెలియకుండా రహస్యంగా కోటలో ఒక చీకటికొట్లోబెట్టి, బంధించాడు. ఆ చీకటికొట్లో పెద్దపెద్ద పందికొక్కులున్నాయ్. అవి ‘బాక్కురు బాక్కురు’ అని అరుచుకుంటూ ఆయన కాళ్ళు కరవొస్తున్నాయ్.

ఇదంతా ఇంటికాదవాళ్ళకి తెలవదుగా! వెంకటప్పయ్యగారి పాపాయి, రాముడూ, వాళ్ళ నాన్నొస్తాడని బోలెడంతసేపు మేలుక్కుర్చున్నారు. పాపం, చివరికి నిద్దర ముంచుకొచ్చి కళ్ళు మూసుకుపోయి, వాళ్ళ అమ్మపక్కలో పడుకొని నిద్దరబోయారు.

పొద్దున్నే నిద్దరేచేటప్పటికి, ‘నాన్నని పట్టుకుపోయారు నాయనా’ అని అమ్మ జాలిగా ఏడిచింది.

“బూచాళ్ళా?” అన్నాడు రామూ.

“జమీందారు” అంది.

రాముడికి వొళ్ళు మండుకుపోయింది. “అమ్మదొంగోదా! నీ పనిట్టా ఉందా? చెబుతానుండు” అని బయల్దేరుతున్నాడు, పెద్ద మొగాడల్లే. ఏం చేద్దామనో!

“ఎక్కడికిరా నాయనా అట్లా బయల్దేరావా?” అని ఏడుస్తూ అడిగింది వాళ్ళమ్మ.



“జమీందారింటికి, నాన్నకోసం నేను వెళ్ళి వాళ్ళతో పోట్లాడి, నాన్నని వదిలించుకొస్తా” అన్నాడు. వాళ్ళమ్మకి భయవేసింది. “వొద్దు నాయనా వొద్దు, వాళ్ళు రాక్షసులు. నిన్ను కొట్టి చంపుతారు” అని వొలవొలా ఏడ్చింది.

“ఏడిశారు! ఇదిగో గొడ్డలి” అని మూలనున్న చిన్న గొడ్డలి భుజాన పెట్టుకుబయలుదేరుతూ, “చస్తే చచ్చా... నాన్నని తీసుకురావాల్సిందే!” అన్నాడు.

చిన్నపిల్లాడు ఆ మాటనేప్పటికి వాళ్ళమ్మ కూడా రోషం పుట్టుకొచ్చింది. ఏడుపు మానేసి “సరే, పోదాం పద” అని కోపంగా తనూ బయల్దేరింది. ఇద్దరూ బయటికొచ్చారు. వీధిలో రామూ మేనమామ కోటయ్య కనిపించాడు. మూలకర్ర చంకలో పెట్టుకుని “ఎక్కడికిరా రామూ” అన్నాడు.

“మా నాన్నని జమీందారు ఎత్తుకెళ్ళాడు. మా నాన్నకోసం..” అన్నాడు రామూ.

“సరే నేనూ వస్తాను. మీ రంగడు బాబాయిని కూడా కేకేసుకు పోదాం పదండి” అన్నాడు.

రంగడు బాబాయి కూడా “సరే వస్తా”నని బయల్దేరాడు.

కొంత దూరం పోయేటప్పటికి, చంద్రయ్య తాత కనిపించి తనూ వస్తానని అన్నాడు.

ఇట్లా - ఊరంతా పోగుబడ్డారు. పెద్ద దండు దండూ బయల్దేరారు. రామూ గొడ్డలి భుజాన పెట్టుకుని ముందు నడుస్తున్నాడు.

వీళ్ళు రావటం ఆ రౌడీగాళ్ళు చూసి హడిలిపోయి, ఎక్కడి వాళ్ళక్కడ ఉడాయించేశారు. రామూ వాళ్ళు రావటంతో ఆ జంగురు బిల్లి జమీందారు కిటికీలోంచి చూశాడు. తలో రాయీ పీకేస్తారని భయపడ్డాడు. అంతమంది ఉన్నారన్నమాట!


చీకటికొట్టు తలుపుతీసి వెంకటప్పయ్యగారిని వదిలిపెట్టి బయటికి పంపించాడు. తను కోటలో దూరి తలుపులు మూసేసుకుని దాక్కున్నాడు.

వెంకటప్పయ్యగారు నవ్వుకుంటూ వచ్చి రాముణ్ణి ఎత్తుకుని ముద్దుపెట్టుకున్నాడు. “నా తండ్రీ.. ఎంత పని చేశావురా” అని ఎంతో మెచ్చుకున్నాడు.

ఇంటికెళ్ళినాక, రంగడు బాబాయిని బస్తీకి పంపించి, రాముడికి మూడు చక్రాల సైకిలు తెప్పించిపెట్టాడు.

నిజంగా రాముడు అలా ధైర్యం చేయకపోతే వాళ్ళనాన్న ఏంగావల్సిందీ, ఆ పందికొక్కుల చీకటి కొట్లో!

- తెన్నేటి సూరి



శ్రద్ధపెట్టి నేర్చుకొని స్వంభాలైనా ఎక్కేస్తాం

ఉత్తరాంచల్ లో 'కరెంటు' మహిళలు

వైకుంఠదేవి ఒక అరుదైన ఉద్యోగం చేస్తోంది. నలుగురు పిల్లల ఈ తల్లి కరెంటు స్వంభాలెక్కి రిపేర్లు చేస్తోందంటే నమ్మగలరా? అదొక్కటే కాదు పూజలు పోయిన చోట పూజలు వేయడం, మీటర్ల క్రమబద్ధీకరణ గురించి గ్రామస్తులకు వివరించడం, ఇంటింటికి తిరిగి కరెంటు బిల్లులివ్వడంలాంటి - కరెంటు సంబంధిత పనులెన్నో చేస్తోంది. అవిదొక్కతే కాదు ఆమె ఉంటున్న రాష్ట్రంలో 700మంది మహిళలు ఇదే పని చేస్తున్నారు. ఎందుకంటే వారంతా ఇప్పుడు ఉత్తరాంచల్ విద్యుత్ సంస్థలో ఉద్యోగులు కనక. నిన్నగాక మొన్న ఏర్పడ్డ రాష్ట్రంలో అప్పుడే అంత మహిళా ప్రగతి అనుకుంటున్నారా? మరి అదే కదా విశేషం.

తేలికగా జరగదు.

ఈ ప్రాజెక్టు తొలి ఎస్ హెచ్ జి బృందానికి కోడ్వార్ కి సమీపంలోని స్యుంసి గ్రామానికి చెందిన గీతామౌర్య నాయకత్వం వహించారు. మొదటి ప్రయత్నమే ఎంతో ప్రోత్సాహకరంగా ఉండడంతో మిగతా ఎస్ హెచ్ జిలకు స్ఫూర్తి అయింది. గీత నాయకత్వం వహించిన ఎస్ హెచ్ జి నాలుగు గ్రామాల్లో పరిమిత కాలంలోనే అనూహ్యమైన ప్రగతిని సాధించింది. అక్కడ అక్రమవిద్యుత్ కనెక్షన్లను వారు బాగా తగ్గించగలిగారు. మీటర్లు రీడింగ్ కి, విద్యుత్ బిల్లు అందచేసినందుకు ఎనిమిది రూపాయల చొప్పున ఇస్తారు. మీటర్ పెట్టినందుకు 50రూపాయలు, లోపమున్న మీటర్ ని తొలగించి వేరే మీటర్ పెట్టినందుకు 60 రూపాయలు ఇస్తారు.

మహిళలకు ఆర్థిక తోడ్పాటు...

ప్రారంభంలో ఈ స్కీము అమలుకు విద్యుత్ సంస్థ సిబ్బంది నుండి, కుటుంబ సభ్యుల నుండి, స్థానిక ఎన్ జివోల నుండి ప్రతిబంధకాలు ఎదురైనా వారు వెనకడుగు వేయలేదు. ఇప్పుడు ఈ స్కీములో మహిళల సంఖ్య బాగా పెరిగింది.

ఈ పనులు చేయడం వల్ల ఒక్కొక్క స్త్రీ నెలకు రూ. 3,000 వరకూ సంపాదించగలుగుతోంది. 30ఏళ్ల మీనా అనే ఆమె మాట్లాడుతూ 'మొదట్లో ఈ పనిలో చేరడానికి నేను సంశయించాను. కాని ఎస్ హెచ్ జిలు అందచేసిన ట్రైనింగ్ నాలో ఆత్మవిశ్వాసాన్ని పెంచింది. విద్యుత్ పనులు నేర్చుకోగలగడం, ఆ సేవల్ని అందజేయడంతో పాటు మా కమ్యూనిటీ నుంచి మేం ఎంతో గౌరవమర్యాదలను అందుకుంటున్నాము...' అని చెప్పారు.

ఉత్తరాంచల్ లోని 13 కొండప్రాంత జిల్లాల్లో ఈ ఎస్ హెచ్ జి లు పని చేస్తున్నాయి. వీటి కింద మొత్తం 6000 గ్రామాలు ఉన్నాయి. 1,65,000 వినియోగదారులు ఉన్నారు. ఎస్ హెచ్ జిలు పనిచేసేచోట విద్యుత్ రెవెన్యూ 25శాతం పెరగడమే కాకుండా విద్యుత్ దొంగతనాలు కూడా బాగా తగ్గాయి. ఉత్తరాంచల్ మహిళల్లోని శక్తియుక్తులను ఈ ప్రాజెక్టు విజయవంతంగా వినియోగించిందని యుపిఎ చైర్ పర్సన్ బి.వర్మ భలే ఆనందంగా ఉన్నారు.

- నీతా లాల్

వైకుంఠదేవి భర్త కార్గిల్ యుద్ధంలో చనిపోయాడు. రాత్రికి రాత్రి నలుగురు పిల్లల్ని పోషించాల్సిన భారం ఆమె మీద పడింది. ఆమెలాంటి వాళ్లకు కూలిపనులు తప్ప ఉద్యోగాలు ఎవరిస్తారు? కాని ఉత్తరాంచల్ విద్యుత్ సంస్థ ఇచ్చింది. ఏడాది క్రితం ఉత్తరాంచల్ విద్యుత్ శాఖామంత్రి అమృతారావత్ నిరుద్యోగ మహిళల కోసం ఒక వినూత్న పథకం ప్రారంభించారు. రాష్ట్ర విద్యుచ్ఛక్తి పరిస్థితిని మెరుగుపరచడానికి మంత్రి 41 సెల్ ఫోన్ గ్రూపులకు ప్రాంచైజ్ ఇచ్చారు. టెండర్లు పిలిచి వాటి ప్రాతిపదికగా ఈ గ్రూపులను ఎంపిక చేశారు. ఈ 41 గ్రూపుల్లో 20మంది మహిళల చొప్పున బృందాలుగా ఏర్పడ్డాయి. ఒక్కో బృందానికి ఒక్కో మహిళా శిక్షకురాలు. ఎలక్ట్రిషియన్లు చేసే పనులన్నింటినీ వారికి పూర్తి శిక్షణనిచ్చారు.

పూర్తి విద్యుద్దీకరణ లక్ష్యంగా....

ఉత్తరాంచల్ రాష్ట్ర విద్యుత్ శాఖామంత్రి అమృతారావత్ మాట్లాడుతూ 'ఉత్తరాంచల్ లో నిరుద్యోగ సమస్య బాగా ఉంది. ఆ సమస్య పరిష్కారం కోసమే ఈ స్కీమ్ ని ప్రారంభించాం. స్త్రీలకు ముఖ్యంగా వింతంతువులకు ఉపాధి అవకాశాలను ఈ ప్రాజెక్టు ద్వారా కల్పించాం. ఈ ప్రాజెక్టు పనుల్లో విద్యుత్ దొంగల్ని పట్టుకోవడం కూడా ఉంది. విద్యుత్ బిల్లులు అందకపోవడం, ఆలస్యం కావడం వంటి సమస్యల పరిష్కారాన్ని కూడా వీళ్లకే అప్పగించాం. కొత్తగా తీసుకున్న సిబ్బంది వల్ల మంచి ప్రగతి చవిచూడగలమనడంలో సందేహం లేద'న్నారు.

ప్రాజెక్టువెనుక పడ్డకష్టాలెన్నో....

ఈ ప్రాజెక్టు అమలులోకి రావడం వెనుక ఎంతో శ్రమ దాగుంది. ఉత్తరాంచల్ కొండల మయం. వాటి మధ్య గ్రామాలు ఉంటాయి. కొండ ప్రాంతం కావడం వల్ల విద్యుత్ నిర్వహణకు సంబంధించి ఎన్నో సమస్యలు తలెత్తేవి. సిబ్బంది అంతంత మాత్రమే ఉన్నారు. లైన్స్ మెన్, టెక్నిషియన్లు, మీటర్ రీడర్స్ సరిగా లేరు. ఫలితంగా ఎలక్ట్రిక్ బిల్లులు వినియోగదారులకు సరియైన సమయానికి అందకుండా ఆలస్యమయ్యేవి. విద్యుత్ తీగలు దెబ్బతింటే వాటిని బాగు చేయడం మిగతా ప్రాంతాల్లోలాగ ఇక్కడ

కోటి ప్రభలా బండి

- పి.ఎన్.మూర్తి

సిఐటియు జెండా - ఎగిరిందిరా

సమరభేరి నేడు - మ్రోగిందిరా

కోటి ప్రభలా బండి - వచ్చిందిరా

కొత్తవెలుగులు వెంట - తెచ్చిందిరా

ఆశచెదిరిన వాళ్ళ - చెంత చేరిన బండి

కుమిలి ఏడ్చేటోళ్ళ - కూడదీసిన బండి

మోసగించేటోళ్ళ - గుట్టుతెల్పేడి బండి

కష్టించే కార్మికుల - ఇష్టమైనా బండి

సిఐటియు జెండా - ఎగిరిందిరా

సమరభేరి నేడు - మ్రోగిందిరా

పనిచేసే మహిళలకు - రక్షణిచ్చే బండి

కూలినాలిజనుల - అండకూర్చిన బండి

బాల కార్మికుల - రాతమార్చేడి బండి

చితికినా బతుకుల్లో - చిగురుటాకుల బండి

సిఐటియు జెండా - ఎగిరిందిరా

సమరభేరి నేడు - మ్రోగిందిరా

దోపిడోళ్ళను కూల్చ - నిలువెత్తు బండి

మాటమార్చేటోళ్ళ - తిక్కకూర్చేడి బండి

మంది ముంచేటోళ్ళ - డొక్కచీల్చేడి బండి

జులుము చూపేటోళ్ళ - దుమ్ముదులిపే బండి

సిఐటియు జెండా - ఎగిరిందిరా

సమరభేరి నేడు - మ్రోగిందిరా

ఆర్టీసి సమ్మెలో - వెంట నిలిచిన బండి


విద్యుత్ పోరులో - ముందు నడిచిన బండి

సింగరేణన్నకు - తోడు వచ్చిన బండి

ప్రభుత్వరంగాన్ని - కాపాడే ఈబండి

సిఐటియు జెండా - ఎగిరిందిరా

సమరభేరి నేడు - మ్రోగిందిరా



అంగన్ వాడీ చెల్లి సాహసాల బండి

గ్రామసేవకుల చేవ పెంచిన బండి

కడుపు మండీనోళ్ళు ఏకమైనా బండి

పొట్ట కొట్టేటోళ్ళ పాడెకట్టిన బండి

సిఐటియు జెండా - ఎగిరిందిరా

సమరభేరి నేడు - మ్రోగిందిరా

లారీల నెదిరించే - ధీమేన బండి

తూటాలకదరని - చెక్కుచెదరని బండి

ధనమాన ప్రాణాలు - లెక్క చేయని బండి

ఐక్యపోరాటాల - సారధైనా బండి

సిఐటియు జెండా - ఎగిరిందిరా

సమరభేరి నేడు - మ్రోగిందిరా

ఉద్యమాలకెల్ల.. ఊపిరైనా బండి

త్యాగాల బాటలో - బయల్దేరినా బండి

లక్ష్యాని ఛేదించ - అలుపెరగనీ బండి

గమ్యాన్ని చేరంగ - నిక్కమైన బండి

సిఐటియు జెండా - ఎగిరిందిరా

సమరభేరి నేడు - మ్రోగిందిరా


చిరుదీపమెలిగించి - చీకటిని తరిమేసి

చైతన్య మందించి - దోపిడిని కూల్చంగ

కార్మికులు కర్షకులు - కలసి పోరాడంగా

ఎర్రజెండా వెలుగు - ఇంటింట పండగా

సంతకాల సేకరణ- కాగ్ని అనుభవాలు



సిఐటియు రాష్ట్ర కమిటీ పిలుపు మేరకు హైదరాబాద్ నగరంలో సంతకాల సేకరణ కార్యక్రమం ముమ్మరంగా జరుగుతున్నది. సంఘటితరంగం, అసంఘటితరంగంలోని ఉద్యోగులు, కార్మికుల్లోకి వెళ్లి సంతకాలు సేకరిస్తున్న టీముల న్నింటికి విలువైన అనుభవాలు ఎదురవుతున్నాయి.

రాష్ట్ర ప్రభుత్వ ఉద్యోగుల వద్దకు వెళ్ళిన శ్రామిక మహిళా దళానికి ఎక్కువశాతం మంచి స్పందన లభించింది. అయితే సంఘటిత, అసంఘటిత రంగాల మధ్య వున్న వ్యత్యాసం కొన్ని సందర్భాల్లోనే అయినా స్పష్టంగా కనిపించింది. ఎక్కువమంది సిఐటియు చేస్తున్న కృషిని అభినందించారు. అయితే మధ్యతరగతి మనస్తత్వాలకు ప్రతీకగా ఉన్న కొందరు మాత్రం సంతకం చేయటానికి ముందు వినతిపత్రాన్ని ఆసాంతం చదివి “దీంట్లో మాకు సంబంధించిన ఒక్క పాయింటు కూడా లేదుకదమ్మా” “అసంఘటిత రంగ కార్మికులకోసం మేమేందుకు సంతకం చేయాలి” “మా వాళ్ళేవరూ ఈ కాగితం మీద సంతకం చేయలేదు. వాళ్ళు చేసిన దానిపైనే చేస్తాం” అన్నారు. మరికొందరు చాలా ఉత్సాహంగా ముందుకు వచ్చి “మంచి పనికోసం సపోర్టు ఇవ్వటంలో తప్పే ముందమ్మా” అంటూ ప్రోత్సహించారు. మరికొందరు ‘మేం సంతకం పెట్టం’ అని అన్నవారితో వాళ్ళు ప్రజలకోసం సీటు సీటు తిరిగి శ్రమపడుతుంటే మనకి సీట్లో కూర్చుని సంతకం చేయటానికి చెయ్యి నొప్పయిందా” అని మందలించి సంతకాలు పెట్టించారు.

అసంఘటితరంగ కార్మికులు మనం చెప్పిందే తడవుగా తమ సమస్యలు ఏకరువు పెడుతున్నారు. వాటి మీదే ముఖ్యమంత్రికి వినతిపత్రం అంటే ముందుకు వచ్చి ఉత్సాహంగా సంతకాలు, వేలిముద్రలు వేస్తున్నారు.

శ్రామిక మహిళలు తమకు నమ్మకం కలిగితే ఎంతయినా సహకరిస్తారనే దానికి మంచి ఉదాహరణ ఇక్కడ చెప్పాలి. కాప్రా జోన్ లో సంతకాల సేకరణకై మున్సిపల్ ఆఫీస్ వద్ద బల్ల వేసుకుని కూర్చున్న సిఐటియు నాయకులకు ఒక మహిళ అందరి వద్దకు వెళ్ళి ఏదో అభ్యర్థించటం కన్పించింది. ఏంటో విషయమని మన వాళ్ళు వెళితే, ‘డెత్ సర్టిఫికేట్’ కోసం అప్లికేషన్ నింపటానికి ఆమె అందర్నీ అడుగుతోంది. సిఐటియు నాయకుడు తానే ఆమెను పిలిచి అప్లికేషన్ నింపిచ్చాడు. అప్పుడు ఆ మహిళ సిఐటియు

బ్యానర్ చూసి వెంటనే “అయ్యా, రేపు నేను మా బస్టిలో వాళ్ళందరి చేత సంతకాలు చేర్చిస్తా” అని 400 సంతకాలు సేకరించి ఇచ్చింది. అయితే ఈ సంఘటనకు కొసమెరుపు- ఆమె ఆ బస్టీ బిజెపి మహిళానాయకురాలు.

ఏ బస్టిలో కెళ్ళినా మొదలు మన సంతకాల సేకరణను అడ్డుకోబోయిన నాయకులు, మన డిమాండ్లు చెప్పగానే వారే జనం చేత సంతకాలు చేయించిన సంఘటనలు కనపడ్డాయి. పార్టీలు, యూనియన్ల అనుబంధాలను ప్రక్కనబెట్టి మన వెంట నిలిచారు. రాష్ట్ర ప్రభుత్వ ఉద్యోగుల అసోసియేషన్లు నాయకులు కూడా ప్రతి కార్యాలయంలో మన వెంటవుండి పూర్తి సహకారాన్ని అందించారు.

మా టీమ్ లో మొత్తంగా ఐదుగురం పాల్గొన్నాము. ఇందులో ఒక్కరు తప్ప మిగతా అందరూ మధ్యతరగతి రంగ ఉద్యోగినులే. ఈ నేపథ్యంలో పురుషుల నుండి గౌరవంతో కూడిన స్పందన ఉండటం గమనించాం. మేమందరం సెలవు పెట్టి సంతకాలు సేకరిస్తున్నామని తెలియగానే వారి గౌరవం ప్రస్ఫుటంగా వెల్లడించారు. ట్రేడ్ యూనియన్ నాయకులుగా మహిళలు స్వయంగా వారివద్దకు వెళ్ళటం వారికి కొత్త అనుభవమని వారు అన్నారు. మహిళలు కేవలం మహిళా సమస్యల మీదే పనిచేస్తారనే భావం ఇన్నాళ్ళూ తమకు ఉండేదని, అయితే కార్మికవర్గం యొక్క సమస్త సమస్యలపై కూడా మహిళలు కృషి చేయటం చాలా బాగుందని వాళ్ళు చెప్పారు. కేవలం సిఐటియుకే ఆ ఘనత దక్కుతుందని కూడా వారు వెల్లడించారు.

వినతిపత్రంలోని డిమాండ్లపై కొన్నిచోట్ల ఆరోగ్యకరమైన, చర్చలు జరిగాయి. మా దృష్టికి వచ్చిన మరో అంశం కొన్ని కార్యాలయాల్లో కాంట్రాక్ట్ ఉద్యోగులకూడా గణనీయంగా ఉన్నారు. వారిలో కూడా మహిళల సంఖ్య ఎక్కువగావుంది. ముందు సంతకం చేయటానికి సంశయించిన వారు తమకు సంబంధించిన డిమాండ్ చూపంగానే వెంటనే తాము సంతకం చేయటమేకాక, ఇతరులతో కూడా చేయించారు. వారికి యూనియన్ పెడితే చేరతామని అన్నారు.

అన్ని ఉద్యోగ సంఘాలను, అసోసియేషన్లను ఒక వేదిక మీదకు తీసుకురావటానికి ప్రధమంగా కృషి చేసింది సిఐటియు నేనని, ఇప్పుడు ఈ సంతకాల సేకరణలో ఆ విషయం మరింత స్పష్టం అయిందని సీనియర్ ఉద్యోగులు అన్నారు.

అసంఘటిత రంగంలోని మున్సిపల్ మహిళా కార్మికులు దళాలుగా సంతకాలు సేకరిస్తున్నారు. వారికున్న తక్కువ, రాజకీయ పరిజ్ఞానం, ఎక్కువ రోజువారీ అనుభవం ఈ రెండింటినీ కలగలిపి వారు సంతకాలు చేయిస్తున్నారు. ఈ అనుభవం వారిలో ట్రేడ్ యూనియన్ కార్యక్రమాలలో మరింతగా పాల్గొనాలనే ఉత్సాహాన్ని నింపింది.

సంతకాల సేకరణ మొత్తం మీద అనేక స్ఫూర్తిదాయకమైన, మంచి అనుభవాలను మా టీమ్ లకు అందించింది.

- పద్మశ్రీ, హైదరాబాద్

సమైక్య పోరాటాలతో పాలకుల దాడిని తిప్పికొట్టాలి!

రాష్ట్ర జెఎసి పిలుపు

సెప్టెంబరు 17న ఉద్యోగ, ఉపాధ్యాయ, కార్మిక సంఘాల రాష్ట్ర జెఎసి సమావేశం హైదరాబాద్‌లోని ఎ.పి.ఎన్టీవోస్ అసోసియేషన్ కార్యాలయంలో జరిగింది. కేంద్ర, రాష్ట్ర ప్రభుత్వాలు అనుసరిస్తున్న కార్మిక వ్యతిరేక చర్యలను, భవిష్యత్ ప్రమాదాలను సమావేశం చర్చించింది. విస్తృత ఐక్యకార్యాచరణల ద్వారా ప్రమాదాలను తిప్పికొట్టాలని అందుకు జెఎసిని పటిష్టపరచుకోవాలని సమావేశం నిర్ణయించింది.

రాష్ట్ర ప్రభుత్వం ఉద్యోగ, ఉపాధ్యాయ, కార్మికులపై ముప్పేట దాడి చేస్తోంది. న్యాయమైన దీర్ఘకాలంగా పెండింగ్‌లో వున్న సమస్యలను పరిష్కరించకపోగా కొత్త సమస్యలను సృష్టిస్తూ ఉద్యోగులను మానసికంగా, ఆర్థికంగా ఇబ్బందులపాలు చేస్తున్నది. ఉద్యోగుల ఉనికికే ప్రస్తుతం ప్రమాదం ఎదురైంది. కార్మికవర్గంతో పాటుగా అన్ని వర్గాల ప్రజలు వ్యతిరేకించడంతో ఉద్యోగులను తొలగించే ప్రతిపాదనలు ఉన్న జి.ఓ.నం.5ను రద్దు చేసింది. అయితే దొడ్డిదారిన దాని అమలుకు అన్ని చర్యలు తీసుకుంటున్నది.

వైద్యఆరోగ్యశాఖలో లెప్రసీ విభాగం లాంటి యూనిట్లను ఎత్తివేసి ఆ ఉద్యోగులు రిటైర్‌కాగానే పోస్టులు రద్దు అయ్యేలా ఆదేశాలు జారీ చేసింది. ప్రభుత్వ ఐటిఐలను ప్రైవేట్ పరిశ్రమలకు లీజుకు ఇవ్వాలని ప్రతిపాదించింది. యాజమాన్యానికి ఇష్టం లేకుంటే సిబ్బందిని తొలగించే వెసులుబాటు కల్పించింది. ప్రభుత్వ జూనియర్ కాలేజీల్లో విద్యార్థులు రావడం లేదు కాబట్టి కాలేజీలను మూసివేయాలని లేదా కొన్ని గ్రూపులను ఎత్తివేయాలని నిర్ణయించింది.

ఎన్నికల వాగ్దానాలకు భిన్నంగా ప్రభుత్వరంగాన్ని ధ్వంసం చేసే విధానాలు అనుసరిస్తున్నది. అన్యాయంగా హౌసింగ్ బోర్డులో 487మందిని తొలగించినది. ఎపిఐడిసిలో 100మందిని తొలగించి మూసివేయాలని ప్రయత్నిస్తున్నది. జి.ఓ.నం.5ద్వారా 30 సంస్థల్లో 64,207మందిని తొలగించే ప్రయత్నం చేసినది. అయినా ఇంప్లిమెంటేషన్ సెక్రటరేట్‌ను కొనసాగిస్తున్నది. ఎపిఎస్ఆర్టీసిని ప్రైవేటీకరించబోమని చెబుతూనే అన్ని రూట్లను ప్రైవేటుకు ఇవ్వడానికి, ఆర్టీసిని నిర్వీర్యం చేయడానికి అన్ని ప్రయత్నాలు కొనసాగిస్తున్నది. దీన్ని జెఎసి తీవ్రంగా ఖండించింది.

ప్రభుత్వం మెడికల్ ఇన్‌వాలిడేషన్ పథకం క్రింద కాంట్రాక్టు పద్ధతిలో దాదాపు 1400 మందిని పంచాయతీ కార్యదర్శులుగా నియమించింది. కారుణ్య నియామకాలపై కోర్టు అభ్యంతరం తెలిపింది. కాబట్టి ప్రస్తుతం రాష్ట్రవ్యాప్తంగా పనిచేస్తున్న




1400మంది పంచాయతీ కార్యదర్శులను తొలగించేందుకు పంచాయతీరాజ్ కమిషనర్ మెమోనెం.2202ను విడుదల చేశారు. సెప్టెంబర్ 18వ తేదీ లోగా మెడికల్ ఇన్‌వాలిడేషన్ ద్వారా నియమింపబడ్డ పంచాయతీ కార్యదర్శులందరిని తొలగించాలని జిల్లా పంచాయతీ అధికారులకు ఆదేశాలుజారీ చేయటాన్ని సమావేశం వ్యతిరేకించింది.

రాష్ట్ర జెఎసిని బలోపేతం చేయుటకు రాష్ట్ర కమిటీ పునర్ నిర్మాణం చేయాలని సమావేశం అభిప్రాయపడింది. జిల్లాలలో జెఎసి కమిటీలను పునర్వ్యవస్థీకరించి, తాలూకా కమిటీలను పునరుద్ధరించి, గ్రామస్థాయి ఉద్యోగులను చైతన్యపరచి, ఉద్యమానికి సన్నద్ధం చేయాలని సమావేశం నిర్ణయించింది.

ఉద్యోగ, ఉపాధ్యాయ, కార్మిక వ్యతిరేక విధానాలను సుదీర్ఘ పోరాటాల ద్వారా ఎదుర్కొవాలి. కేంద్ర, రాష్ట్ర ప్రభుత్వాలకు తగిన గుణపాఠం నేర్పాలి. అందుకు విశాల ఐక్యవేదిక ఏర్పాటు చేసుకోవాలని సమావేశం అభిప్రాయపడింది. రాష్ట్రంలో జరిగే కాన్ఫడరేషన్ పిలుపు మేరకు సెప్టెంబర్ 20వ తేదీన నిరసన ప్రదర్శనలు, ర్యాలీలలో పెద్దఎత్తున పాల్గొని జయప్రదం చేయాలని సమావేశం నిర్ణయించింది. దేశవ్యాప్త సమ్మె చేయుటకుగాను డిసెంబర్ 14 సార్వత్రిక సమ్మెలో ఆంధ్రప్రదేశ్‌లోని అన్ని ప్రభుత్వ కార్యాలయాలకు తాళాలు పడేలా చేయాలని సమావేశము ఉద్యోగ, ఉపాధ్యాయ, కార్మికులకు పిలుపునిచ్చింది.

ఉద్యోగులు తమ విధుల నిర్వహణలో అత్యంత నియమ నిబద్ధతతో పనిచేసి, ప్రజల అవసరాలు తీర్చి వారి మనసులలో స్థానము సంపాదించి, ఉద్యోగుల ఉద్యమాలకు ప్రజలు సహకరించి, మద్దతునిచ్చే విధంగా నడుచుకోవాలని కూడా సమావేశం పిలుపునిచ్చింది.

మానవత్వానికి మాయని మచ్చ



మానవత్వానికి మచ్చగా, సమాజం సిగ్గుపడవలసిన అత్యంత హీనమైన వృత్తి “మరుగుదొడ్ల పారిశుధ్యం”. మానవ విసర్జితమలాన్ని తలపై, భుజాలపై మోసే వృత్తి ఇది. ఈ వృత్తిలో వున్నవారు అస్పృశ్యులుగా దుర్భర జీవితాలను గడుపుతున్నారు. ఎవరి దయమీదనో ఆధారపడి తాగునీటిని తమ బిందెలలో నింపుకోవాలి. విద్య, వైద్యం, ఆరోగ్యకరమైన నివాసం వీరికి అందనిద్రాక్ష.

“గాంధీ ఆశ్రమ్” సర్వే మేరకు వీరిలో 62శాతం శ్వాసకోశ వ్యాధులతో, 32శాతం చర్మవ్యాధులతో, 42శాతం పచ్చకామెర్ల వ్యాధితో, 23శాతం టైకోమా వ్యాధితో (అంధత్వం బారినపడి) బాధపడుతున్నారు. సెప్టిక్ ట్యాంకులు శుభ్రపరిచేటప్పుడు కార్బన్ మోనాక్సైడ్ వాయువు బారినపడి మరణిస్తున్నారు. వీరికి కనీస సదుపాయాలు, రక్షణ సౌకర్యాలు మృగ్యమే.

ఈ వృత్తిలో దేశవ్యాప్తంగా 12లక్షల మంది వున్నారు. దళితులు, అందునా మహిళలు మాత్రమే ఈ వృత్తిలో వున్నారు. ప్రతి ఇంటికి నెలసరి రూ. 10 నుండి రూ. 20 మాత్రమే లభిస్తుంది. అత్యధికంగా ఒక వ్యక్తి 50 ఇళ్ళు శుభ్రం చేయగలుగుతారు. వంశపారంపర్యంగా బ్రతుకుతెరువుకోసం ఈ వృత్తిలో కొనసాగుతున్నారు. ఉత్తరప్రదేశ్‌లో అత్యధికంగా 1.49 లక్షల మంది, మధ్యప్రదేశ్‌లో 80వేల మంది, మహాత్మాగాంధీ పుట్టిన గుజరాత్‌లో 64వేల మంది ఈ వృత్తిలో వున్నారు.

2002-03 సంవత్సరంలో కేంద్రప్రభుత్వ “సామాజిక న్యాయం- సాధికారత” మంత్రిత్వశాఖ లెక్కల ప్రకారం దేశవ్యాప్తంగా 21 రాష్ట్రాలు, కేంద్ర పాలిత ప్రాంతాలలో 92లక్షల డ్రైలెట్రీన్లు వున్నాయి. 6.76లక్షల మంది ఈ వృత్తిలో వున్నారు.

“సఫాయి కర్మచారీ ఆందోళన్” నిర్వహించిన పోరాటాల ఫలితంగా 1993లో “పారిశుధ్య పనివారల ఉపాధి మరియు డ్రైలెట్రీన్ల నిరోధ” చట్టం రూపొందింది. కానీ రాష్ట్ర ప్రభుత్వాలు

ఈ చట్టం అమలు చేయక దశాబ్దాలు గడిచిపోతున్నాయి.

హర్యానా ప్రభుత్వం సుప్రీంకోర్టుకు ఇచ్చిన వివరాల్లో 1992 సంవత్సరం వరకూ 2.02 లక్షల డ్రైలెట్రీన్లు వుండేవని, దశలవారీ చర్యల ద్వారా పూర్తిగా తొలగించామని తెలియజేసింది. అసత్యాలతో హర్యానా ప్రభుత్వం సుప్రీంకోర్టును కూడా తప్పుదోవ పట్టించింది.

పంజాబ్ రాష్ట్ర ప్రభుత్వం 1992 సంవత్సరంలో 12,444 కుటుంబాలు పారిశుధ్య పనిలో వున్నారని, తదనంతర కాలంలో పూర్తిగా విముక్తి చేశామని తెలియజేసింది. ఇది కూడా వాస్తవంకాదు.

అస్సాం రాష్ట్రంలో 1997-99 మధ్యకాలంలో పారిశుధ్య కార్మికుల సంఖ్య మూడురెట్లు పెరిగిందని కేంద్రప్రభుత్వశాఖ ప్రకటించింది. తమిళనాడులో 1.41కోట్ల గృహాలకుగాను 91.9లక్షల గృహాలకు మరుగుదొడ్లు లేవు. మరుగుదొడ్లు వున్న గృహాల్లో 64.84 శాతం డ్రైలెట్రీన్స్ వున్నాయి.

ఆంధ్రప్రదేశ్ ప్రభుత్వం 2002 డిసెంబర్ నాటికి డ్రైలెట్రీన్లు పూర్తిగా నిర్మూలించాలని లక్ష్యం పెట్టుకుంది. తరువాత గడువును 2005కు పొడిగించింది. నేటికీ లక్ష్యం చేరుకోలేదు. భారతదేశంలోనే అత్యధిక డ్రైలెట్రీన్లు కలిగిన రాష్ట్రం ఆంధ్రప్రదేశ్.

పశ్చిమబెంగాల్ ప్రభుత్వ ప్రగతి

రాష్ట్రంలోని కోల్‌కతా మునిసిపల్ కార్పొరేషన్ మరియు పట్టణాలకు చెందిన 126 స్థానిక సంస్థలలో 120 స్థానిక సంస్థలలో పారిశుధ్య పనివారలు విముక్తమయ్యారు.


సిపిఐ(ఎం) నాయకత్వంలోని వామపక్ష ప్రభుత్వం 1991 సంవత్సరంలో “పారిశుధ్య పనివారల సమగ్ర విముక్తి పథకాన్ని” ప్రారంభించింది. ఈ పథకం క్రింద రూ. 100కోట్ల ఖర్చుతో రాష్ట్రంలోని 1.82లక్షల డ్రైలెట్రీన్లను ఆరు దఫాలుగా శానిటరీ లెట్రీన్లుగా మార్చారు.

1998నాటికి కూడా రాష్ట్రంలోని వివిధ ప్రాంతాలలో 20వేల పారిశుధ్య పనివారు వుండేవారు. ప్రస్తుతం సుదూర గ్రామాలలోని కొద్దిమందిని మినహాయస్తే, అందరూ ఈ పని నుండి విముక్తి చెందారు. వీరికి ప్రత్యామ్నాయ ఉపాధి కల్పించారు. వివిధ స్థాయిలలో స్వీపర్లుగా, ప్యూనులుగా, వివిధ వృత్తులలో కార్మికులుగా వున్నారు. ప్రస్తుతం ఈ పనిలో వున్నవారు వివిధ మునిసిపాలిటీలకు చెందిన ఉద్యోగులే, రాష్ట్ర ప్రభుత్వం నాల్గవ తరగతి ఉద్యోగుల వేతనాలు, అలవెన్సులు, క్వార్టర్లు వంటి అన్ని సౌకర్యాలను పొందుతున్నారు.

ఇప్పటికీ 178మంది పారిశుధ్య పనిలో వున్నారని, వారిని కూడా త్వరలో విముక్తి చేస్తామని మున్సిపల్, పట్టణ, గ్రామీణ వ్యవహారాలు, నగరాభివృద్ధి శాఖామంత్రి అశోక్‌భట్టాచార్య తెలియజేశారు. ఈ సంవత్సరం అక్టోబర్ మాసాంతానికి ఏ ఒక్కరూ ఈపనిలో ఉండరని అశోక్‌భట్టాచార్య ఫ్రంట్ లైను ప్రతినిధికి తెలియజేశారు.

- ఫ్రంట్‌లైన్ సౌజన్యం

చిన్నీ ఆర్ట్స్ - ప్లెక్స్ టెక్



రమణ పరిగెడుతున్నాడు.

నిజానికది నడకే...

నడిచేవాడల్లా రక్కున ఆగిపోయాడు.

జీవంలేని కళ్లు రోడ్డు మీది బొమ్మమీద

పడ్డాయి. ఆంజనేయుడి బొమ్మ... ఛాతీని

చీల్చుకుంటున్న ఆంజనేయుడి బొమ్మ...

రమణ చూపులు బొమ్మ మీద వున్న చిల్లరమీద

పడ్డాయి.

చిల్లర చూడగానే కళ్లలో నీళ్లుచ్చాయి... కాళ్లలో వణుకొచ్చింది.

గుండెనిండా దిగులు మేఘాలు కమ్ముకున్నాయి.

కళ్లతోనే చిల్లర లెక్కించాడు.

ఏడు రూపాయల యాభై పైసలు...

ప్యాంటు జేబు తడుముకున్నాడు. కర్చీప్ తప్ప ఏం తగలలేదు.

షర్ట్ జేబులో చేయిపెట్టాడు.

అయిదు రూపాయల బిళ్ల తగిలింది.

నిర్లిప్తంగా తీసాడు...

బొమ్మపై వేయడానికి ధైర్యం చాలలేదు... ఒకప్పుడు యాభై రూపాయల నోటు అలాంటి బొమ్మపై పెట్టి నోటుపైన కొట్టుకుపోకుండా చిన్నరాయి పెట్టి వెళ్లేవాడు. బొమ్మదగ్గర ఆ ఆర్టిస్టు కనబడితే జేబులో మరో యాభై రూపాయలు పెట్టేవాడు.

అయిదు రూపాయల బిళ్లని తనకి తెలీకుండానే గట్టిగా పట్టుకున్నాడు. చిన్నీ కుట్టుమిషన్ కి దారపురీలు కొనుక్కురమ్మంది. ఆ దారపురీలుతోనే ఈరోజు రెండు జాకెట్లు కుట్టాలి. వచ్చే ముప్పయి రూపాయల్లో రెండ్రోజులు గడుస్తాయి. అందుకే వేయడానికి ధైర్యం చాలలేదు. కాని రోడ్డు మీది ఆ బొమ్మ గీయడానికి అతడు పడ్డ కష్టం తనకే తెల్పు...


కారణం... తనూ ఆర్టిస్ట్... సైన్ బోర్డ్ ఆర్టిస్ట్... తన దగ్గర ముగ్గురు అసిస్టెంట్లు... రంగులు, బ్రష్లు, బోర్డులు క్షణం తీరిక లేకుండా వుండేది. ప్రతిబోర్డు మీద అక్షరాలు అందంగా తీర్చిదిద్దబడేవి.

ప్రతిబోర్డు చివర... కుడివైపు మూలకి 'చిన్నీ ఆర్ట్స్' అని అందంగా రాసుకునేవాడు. సాయంత్రాలు తీరిక దొరికినప్పుడు ఏ బజారు తిరిగినా... ఏ రోడ్డులో ఏ షాపుకైనా తను రాసిన బోర్డు కన్పించేది.

బిడ్డని చిన్నీ అని పిలుచుకునేవాడు కాబట్టి... ప్రతి బోర్డుపైన 'చిన్నీ ఆర్ట్స్' అని రాసుకునేవాడు.

తన షాప్ నిండా రకరకాల రంగుల మరకలు 'అబ్బర్డ్ పెయింటింగ్'ల్లా అన్పించేవి. తన అసిస్టెంట్లు వేసే సినీ నటుల బొమ్మలు, శృంగార నాయికల బొమ్మలు, రంగుల్లో ఎండిపోయిన చిప్పలు, అన్ని రంగులూ పూయబడ్డ చింపిరి గుడ్డలు, పెయింటింగ్, కిరోసిన్ కలగలిపిన వాసన, చిందర వందరగా కన్పించే బ్రష్లు... అంతా కలగలిసి ఆ గది ఒక విచిత్ర ప్రపంచంలా వుండేది.

చేతిలో ఒకేసారి రెండు మూడు బ్రష్లు విన్యాసం చేసేవి.



టీలు, సిగరెట్లు

కూడా ఏకాగ్రత ముందు

మౌనంగా నిష్క్రమించేవి.

ఎలక్షన్ను వచ్చాయంటే...

రాత్రింబవళ్లు పనిదొరికేది. బ్యానర్లు తను

రాసినా, అసిస్టెంట్లు గోడల మీద రాసి వచ్చేవాళ్లు.

చిన్నీకి నాలుగో సంవత్సరం బర్త్ డే అందర్నీ పిలిచి ఘనంగా చేస్తే... ఎందరు అసూయపడ్డారు. పూర్వో మరో ఇద్దరు ఆర్టిస్టులు తయారైనా ప్రతి ఒక్కరూ రమణ బోర్డులే కావాలనేవారు... అదెంత గర్వంగా తోచేది.

ఒకరోజు తహసీల్ చౌరస్తాలో కొత్త బార్ అండ్ రెస్టారెంట్ కడుతున్నారని అసిస్టెంట్ శ్రీను చెప్పాడు. వెంటనే మరో అసిస్టెంట్ రాజు కూడా చెప్పాడు. "అది మామూలు రెస్టారెంట్ కాదన్నా- చాలా మాడ్రన్ గా మూడంతస్తుల్లో కడుతున్నారు. దానికి ముప్పయి ఫీట్ల పొడవు, పదిహేను ఫీట్ల వెడల్పు బోర్డుకాని సరిపోదు. ఎంతకాదన్నా మనకి ఇరవైవేల రూపాయల గిరాకీ ఎటూపోదు. భాను ఆర్ట్స్ సంతోష్ గాడు బోర్డు రాస్తానని తిరుగుతుండటం. కాని ఆ గిరాకీ మనకే రావాలే" అని.

మర్నాడు తను వెళ్లి ఆ రెస్టారెంట్ ని చూసాచ్చాడు... పూర్తి కావొచ్చింది.

నిజమే... మంచి గిరాకీ... బోర్డు కూడా బాగా రాయాలి... ఆకర్షణీయంగా రాయాలి... అనుకున్నాడు.

ఇలాంటి రెస్టారెంట్ కి బిల్డింగ్ కి తగ్గ బోర్డ్ రాసినా అందంగా వుంటుంది అనుకుంటూ సిగరెట్ పీలుస్తూ తదేకంగా చూస్తుండి పోయాడు.

ఇక రోజూ... ఆ రెస్టారెంట్ వాళ్లెవరైనా బోర్డ్ రాయించు కోవడానికి రావట్లేదేంటని ఎదురు చూసేవాడు.

వారం తర్వాత చౌరస్తాకెళ్లి... ఆరోజే ప్రారంభమైన రెస్టారెంట్ ని చూసి షాక్ తిన్నాడు.

రెస్టారెంట్ ని కాదు... దానికున్న బోర్డ్ ని చూసి...

మయూర బార్ అండ్ రెస్టారెంట్

నమ్మలేకపోయాడు.. బోర్డ్ మెరిసిపోతుంది...

ఒకవైపు నెమలి నిజంగా నిల్చుందా అన్నట్టు బొమ్మ... మధ్యలో అక్షరాలు రంగురంగుల్లో అందంగా... మరోవైపు అందమైన ప్లేట్లలో



అమర్చబడిన చికెన్ బిర్యానీ, దానిమీద నిమ్మకాయ, ఉల్లిగడ్డ ముక్కలు... మటన్ బిర్యాని, దానిపై కొత్తిమీర... స్పష్టంగా... నోరూరించేలా...

ఇదెలా సాధ్యం...??

రమణ భుజంపై చేయిపడింది. వెంకటేష్ అనే ఫ్రెండ్.

“ఏం రమణన్నా... బోర్డు చూస్తేనే బిర్యానీ తినబుద్ధయితుందానే ... దాన్ని ప్లేక్స్ బోర్డంటరు. రెస్టారెంట్ ఓనర్ సాగరన్న హైదరాబాద్ లో చేయించుకచ్చిండు. అదంత కంప్యూటర్ల తయారుచేసి... బోర్డుని ఫ్రింట్ చేస్తరు. వెనక లైట్లతోని మెరిసిపోతది” అని చెప్పాడు.

రమణకి మొదటిసారి శాశ్వతమనుకున్న తమ వృత్తి మీద అపనమ్మకం కలిగింది. భవిష్యత్తు అగమ్యగోచరమేనన్న బుగులు కలిగింది.

మర్నాడు అసిస్టెంట్లలో ఒకడైన రాజు... “అన్నా... నేను కంప్యూటర్ నేర్చుకోవాలనుకుంటున్నా... రేపట్నొంచి షాప్ కి రాను” అని చెప్పి మానేసాడు.

ఆ తర్వాత... అత్యంత వేగంగా రెండు సూపర్ మార్కెట్లకీ, మూడు ఫోటో ప్రింటింగ్ ల్యాబ్లకీ ప్లేక్స్ బోర్డులు కన్పించాయి. ఉడిపి హోటళ్ళలో రకరకాల టిఫిన్లతో బ్యాక్ లైటింగ్ ప్లేక్స్ బోర్డులు దర్శనమిచ్చాయి.

ఆ బోర్డు కన్పించినప్పుడల్లా రమణ గుండెల్లో భయం పెరుగుతోంది. ఓ సెల్ ఫోన్ కంపెనీ ప్లేక్స్ బోర్డు కన్పించి కళ్లు తిరిగినట్లు... పాన్ షాప్ లో సిగరెట్లు కొనుక్కొని అంటించి గట్టిగా పీల్చాడు. తర్వాత పాన్ షాప్ లో కూచున్న వ్యక్తిని చూసి ఆశ్చర్యపోయి..

“కిషనన్నా... నువ్వు పాన్ షాప్ పెట్టుడేందే... లక్ష్మీ ప్రింటింగ్ ప్రెస్ ల కంపోజర్ గ పని చెద్దవు గదనే” అని అడిగాడు.

“ఏం చెయ్యాలి... మా ఓనర్ రెండు కంప్యూటర్లు తెచ్చిండు. దాంట్లనే డిటిపి చేసి ప్రింటింగ్ చేస్తుండు. నాతోని ఏంపని... వెళ్లిపోమ్మన్నడు. బతుకుదెరువెట్లని పాన్ షాప్ పెట్టిన” అని చెప్పాడు.

రమణకంత అయోమయంగా అన్పించింది.

చిన్న చిన్న గళ్లడబ్బాల్లో వుండే ఇనుప అక్షరాల్ని చకచకా ఏర్చికూర్చి వాక్యాలుగా పేర్చే కిషన్ పనికి ఆశ్చర్యపోయేవాళ్లు...

ఎంత తెలివి... ఎంతటి చాకచక్యం... ఎంతటి వేగం వుంటే ఆ పని వస్తుంది.

అలాంటి కిషన్... రోడ్డున పడ్డాడు.

రేపు సైన్ బోర్డ్ ఆర్టిస్టుల పరిస్థితి...??? అనుకున్న ఆర్నెల్లలోనే వేగంగా.. ప్లేక్స్ బోర్డుల సంఖ్య పెరిగి... రోడ్డుమీద తళతళా మెరుస్తూ.. రాత్రయితే బజార్లు రంగురంగుల రత్నాల హారాలు పెట్టుకున్నట్టు ధగధగలాడిపోతున్నాయి.

ఆర్నెల్లలో... ప్లేక్స్ బోర్డులు తయారు చేసే ‘డిజిటల్ ఫోటోషాప్’లు నాలుగైదు వెలిసాయి. బోర్డుమీద బోర్డర్లైనా కూడా గీయరాని ఆసిస్టెంట్ రాజుగాడు ఇప్పుడు రెండు కంప్యూటర్లతో ప్లేక్స్ బోర్డులు తయారు చేస్తున్నాడు.

ఎక్కడో చౌకధరల దుకాణానికి, ప్రభుత్వ గ్రంథాలయానికి తప్ప ‘చిన్నీ ఆర్ట్స్’ బోర్డులు క్రమంగా.. క్రమంగా కనుమరుగవుతూ..

ఇంటి పరిస్థితి కూడా... దయనీయంగా - దిగజారుతూ...

తర్వాత... తర్వాత....

సైన్ బోర్డ్ ఆర్టిస్టుల ఉనికి కూడా కనుమరుగవుతూ.. అవుతూ...

★★★

రమణ నెత్తిపై టప్పుమని చినుకుపడింది.

ఆకాశం దిక్కు చూసాడు... అప్పటికే మేఘాలు కమ్ముకున్నది గమనించనేలేదు... వర్షం మొదలైంది...

నీళ్లల్లో ఆంజనేయుడి బొమ్మ కరిగిపోతూ... కనుమరుగవుతూ... చాక్ పీస్ రంగుల కాలువలు పాదాలను చుట్టేస్తుంటే.. ఇంటి దగ్గర మిషిన్ కుడుతున్న చిన్ని గుర్తొచ్చింది. దారపు రీలు గుర్తొచ్చింది.

అయిదు రూపాయల బిళ్ల వేయలేకపోయాడు.

గబగబా నడుస్తుంటే వర్షంలో తడిసిముద్దయి పోయాడు...

మళ్ళీ పరుగు... పరుగు... పరుగులాంటి నడక.

తన షాప్ కన్పించింది...

దాంట్లోకి వెళ్లగానే... శిథిల జ్ఞాపకాలు విరిగిపడ్డాయి... బోర్డు రాయక నాలుగు నెలలైందేమో... రంగుల గోడల మీద బూజు... ఎండిపోయిన చిప్పల మీద దుమ్ము... పిడచకట్టుకుపోయిన బ్రష్లన్నీ చిందరవందరగా...

కడుపులోంచి చలి ఎక్కెక్కి వస్తోంది...

గుండెల్లోంచి దుఃఖం కరిగిపోతుంది...

తడిలేని రంగుల గది.... వాసనలేని పూలతోటలా వుంది.

ఆ గదిలో ఏ మరకని చూసిన ఒక జ్ఞాపకం.

నిర్వికారంగా కూచున్నాడు... చాలాసేపు.

షాప్ ఓనర్ వచ్చాడు చిరాకు మొహంతో.. వస్తూనే ఒకే మాటన్నాడు.

“ఇప్పటికీ కిరాయి ఇవ్వక ఆర్నెల్లయింది. ఇస్తే ఈ వారంలో ఇవ్వు... లేదంటే బలవంతంగా అన్నీ బయటపడేస్తా...” అని వెళ్లిపోయాడు.

రమణకి నవ్వొచ్చింది.

“వీడే నయం... కనీసం హెచ్చరిస్తూ అయినా బయట పడేస్తానన్నాడు... కాని హెచ్చరిక లేకుండానే తమ బతుకుల్ని బయటికి విసిరేసిందెవడు?

వర్షం ఇంకా తగ్గలేదు.

షాప్ బయటికొచ్చాడు... చిన్ని గుర్తొచ్చింది... అయిదు రూపాయల బిళ్ల పదిలంగా వుంది.

ఇంటికి వెళ్దామని వెనుదిరిగి నాలుగడుగులేసాడు.

వెనకనుంచి దబ్... మన్న శబ్దం...

ఉలిక్కిపడి తిరిగిచూసాడు...

వెలిసిపోయి... చిలుంపట్టిన బోర్డు విరిగిపడింది...

షాప్ ముందు మురిక్కాలువలో...

చిన్ని ఆర్ట్స్... బోర్డు

రమణకి తన మొహంమీది నుంచి కన్నీళ్లు కారుతున్నాయో..

వాననీళ్లు కారుతున్నాయో కూడా అర్థం కాలేదు...

అచేతనంగా చూస్తుండిపోయాడు.

- కె.వి.నరేందర్

యజమానుల దాడులను ప్రతిఘటించండి!

దేశవ్యాప్తంగా “పని ప్రదేశాల్లో” అన్యాయం తాండవిస్తోంది. కర్మాగారాలలో, గనులలో, బట్టీలలో, దుకాణాలలో, భనవ నిర్మాణ ప్రదేశాలలో... ప్రతిచోటా యజమానులదే పైచేయి. కార్మికులు కడగండ్ల పాలవుతున్నారు. కార్మిక-యజమాన్యాల మధ్య అసమానత అన్యాయమైన స్థితికి చేరుకొన్నది.

ఈరోజు దేశంలో కార్మికులకు చట్టాల్లో మెరుగుదలకాక, ప్రస్తుతమున్న 35 చట్టాలను అమలు చేయించుకోవడమే గగనమై పోతున్నది. వాస్తవంలో చట్టాల అమలుకు బదులుగా యజమాన్యం చట్టాలనతిక్రమించేటందుకు పాలకులు వీలు కల్పిస్తున్నారు. యజమాన్యం చట్టాలనతిక్రమించినా శిక్షలు లేవు. 1990 తరువాత ఉనికిలోకి వచ్చిన వివిధ సంస్థలు, కర్మాగారాలలో “కనీసం కార్మిక సంఘం” ఏర్పాటు చేసుకొనడమే పెద్ద సవాలుగా మారిపోతున్నది.

“మార్కెట్” అన్నింటిని నిర్ణయించే భగవంతుడుగా ఆర్థిక ఉదారవాదం చెబుతోంది. పని ప్రదేశాలను యజమాన్యాల ఇష్టారాజ్యంగా మార్చివేసింది.

గతంలో కార్మిక చట్టాల అమలులో లోపం వున్నా, అది ప్రభుత్వ యంత్రాంగం వైఫల్యంగా లేదా కొద్దిమంది అధికారుల యజమాన్యాల లాలూచిగా వుండేది. ఉదార విధానాల అమలులో ప్రభుత్వమే ఏకపక్షంగా యజమాన్యాల తరపున చేరి కార్మిక చట్టాల ఉల్లంఘనకు సహకరిస్తున్నది. ఈ మార్పు సమాజంలో అరాచకం తాండవించి సామాజిక విచ్ఛిన్నానికి, అసమానతలకు దారితీస్తున్నది. సమాజ సమతుల్యానికి విఘాతం ఏర్పడుతున్నది.

సంఘటితరంగంలోనే 50 శాతంపైగా కార్మికులు కనీసవేతనాలందుకోవటం లేదంటే అసంఘటితరంగ కార్మికుల గురించి చెప్పేదేముంది. మన దేశ రాజధాని “ఢిల్లీ”యే అందుకు ఉదాహరణ. పారిశ్రామిక వాడలైన పత్తర్ గంజ్, ఫ్రెండ్స్ కాలనీ, తూర్పు ఢిల్లీ, వాజీర్ పూర్, బడ్లీ, సమయపూర్, దక్షిణ ఢిల్లీలో నెలసరి కనీసవేతనం రూ.1500 నుండి రూ.2600 మాత్రమే ఇస్తున్నారు. చట్టప్రకారం కనీసవేతనం రూ.3271 అమలు లేదు. ఢిల్లీకి ప్రక్కనేవున్న గుర్ గావ్, ఫిరోజాబాద్, ఫరిదాబాద్, ఘజియా బాద్, మీరట్ తదితర పారిశ్రామిక వాడల్లోను ఇదే స్థితి కొనసాగుతున్నది. దేశవ్యాప్తంగా ఇదే పరిస్థితి.

కనీసవేతనం అమలులో లోపమేకాక, అదనంగా రోజుకు 12 గంటలు పని చేయించుకొంటున్నారు. అదనపు పనికి అదనపు వేతనం మాటే లేదు. అత్యధిక సంఖ్యలో కార్మికులకు పిఎఫ్, ఇఎస్ఐ, పెన్షన్ వంటి సౌకర్యాలు అమలు చేయటం లేదు. అన్ని యజమాన్యాలు 90 శాతంపైగా కాంట్రాక్టు కార్మికులతోనే పరిశ్రమలు, సంస్థలు నడుపుతున్నాయి. తద్వారా చట్ట ప్రకారం అమలు చేయవలసిన కనీసవేతనం, తదితర సౌకర్యాలు ఎగనామం పెడుతున్నారు.

ఈ పరిస్థితిలో ఎక్కడైనా, ఎప్పుడైనా కార్మికులు తమ గొంతు విప్పితే, చట్టాల అమలు కోరితే అమానుషమైన దాడులకు

గుర్రతున్నారు. యజమాన్యాలేకాక ప్రభుత్వం కూడా ఈ దాడుల్లో పాత్రధారి అవుతున్నది. యజమాన్యాల కోరిక మేరకు కార్మికశాఖ అధికారులు, పోలీసులు కార్మికులపైన, కార్మిక సంఘాలపైన దాడి చేస్తున్నారు. కనీసవేతనం, 12 గంటల పనిదినం గురించి, చట్టాల అమలు, కనీస సౌకర్యాలు, చట్ట వ్యతిరేకంగా పని నుండి తొలగించినందుకు ప్రశ్నిస్తే ప్రతిఫలంగా దాడులు జరుగుతున్నాయి. కార్మిక సంఘం ఏర్పరచినందుకు ఉద్యోగం నుండి తొలగిస్తున్నారు. కార్మిక చట్టాలను కనీసంగా కూడా ఖాతరు చేయటం లేదు.

చంబజిల్లా (హిమాచల్ ప్రదేశ్)లో హిందుస్థాన్ కన్స్ట్రక్షన్ కంపెనీ ప్రభుత్వ జలవిద్యుత్ కేంద్రం, చెమెరా-3 ప్రాజెక్టును నిర్మిస్తోంది. ఇక్కడ యూనియన్ పెట్టినందుకే జూన్ 10, 2006న సాయుధులైన యజమాన్య గుండాలు ముగ్గురు కార్మిక నేతలను హత్యచేసి రావినదిలో పాఠవేశారు. మూడునెల్లు గడుస్తున్నా అక్కడి కాంగ్రెస్ ప్రభుత్వం కార్మికులకు న్యాయం చేయలేదు.

ఈ విధమైన ఘటనలు కోకొల్లలుగా వున్నాయి. హర్యానా రాష్ట్రంలోని కర్నాల్, ఘరోండాలు మరో ఉదాహరణ. మూడు చెప్పుల కంపెనీలలోని కార్మికులు త్రైపాక్షిక ఒప్పందాల అమలు కోరుతూ జూన్ 26 నుండి సమ్మెలో వున్నారు. కార్మిక నాయకులపై వేధింపులు కూడా ఈ సమ్మె కోర్కెల్లో ఒక అంశం. పానిపట్లో 20వేల మంది స్పిన్నింగ్ మిల్లు కార్మికులు కనీస కార్మిక చట్టాల అమలుకై పోరాడుతున్నారు. పోలీసు వేధింపులను, అరెస్టులను కార్మికులు లెక్క చేయక పోరాటం కొనసాగిస్తున్నారు. ఫిరోజాబాద్లో “కాంచ్ చురీ ఉద్యోగ్ క్రాంతికార్ మజ్దూర్ సంఘం” నాయకత్వం మొత్తాన్ని పోలీసులు అరెస్టు చేశారు. వందలాది కార్మికులపై తప్పుడు కేసులు బనాయించారు. పంజాబ్ రాష్ట్రం లూధియానాలో ‘హీరో గ్రూప్’కు సంబంధించిన సైకిల్ ఫ్యాక్టరీలో పాక్షికంగా లాకౌట్ ప్రకటించారు. లాకౌట్ పేరున సగంమంది కార్మికులను తొలగించి, కాంట్రాక్టు కార్మికులతో పని చేయించుకోవాలని ఎత్తుగడ. ఢిల్లీ పారిశ్రామికవాడలో కార్మికశాఖ పర్యవేక్షణాధికారి పరిశీలనకు వచ్చి వెళ్ళిన వెంటనే పోలీసులు వచ్చి కార్మిక నాయకులపై తప్పుడు కేసులు బనాయించారు. ఇది యజమాన్యం కోరిక మేరకు పోలీసులు వ్యవహరించిన తీరు. ఆ తరువాత కేసుల పేరున ఉద్యోగం నుండి తొలగింపు జరిగింది. ఇలాంటి ఘటనలు దేశవ్యాప్తంగా కోకొల్లలుగా ఉన్నాయి.

యజమాన్యాలు ప్రభుత్వం కలిసి కార్మిక సంఘాలు లేని రాజ్యం కోరుకొంటున్నారు. కార్మికులను యధేచ్ఛగా నియమించుకునే, తొలగించే విధానాన్ని ప్రవేశపెట్టాలని గాఢంగా వాంఛిస్తున్నారు. కార్మిక చట్టాలను, కార్మిక సంఘాలను నిర్వీర్యం చేసి అనాగరిక రాజ్యం సృష్టించడానికి ఉవ్విళ్ళూరుతున్నారు. నయాఉదారవాద ఆర్థిక విధానాల ఫలితమే ఈ ఆటవిక రాజ్యం. ఈ విధానాలకు చరమగీతం పాడాలి.

- తపన్ సేన్

భారమౌతున్న వైద్య ఖర్చు

ఆరోగ్యరంగంలో ప్రభుత్వ భాగస్వామ్యం తగ్గుతున్నది. ప్రైవేటురంగం పాత్ర వేగంగా పెరుగుతున్నది. పేదలకు వైద్యం 'అందని ద్రాక్ష'లా మారుతున్నది. ఫలితంగా సంక్షేమం అడుగంటుతున్నది. శ్రామికుల ఉత్పాదకశక్తి కుదించుకు పోతున్నది.

ఆరోగ్య అభివృద్ధి సూచిలో ర్యాంక్	జిడిపిలో ఆరోగ్యానికి ఖర్చు %		ఆరోగ్యంపై తలసరి ఖర్చు	ఆరోగ్యంకోసం వ్యక్తులుచేసిన ఖర్చు %	సగటు జీవన కాలం
	పబ్లిక్	ప్రైవేట్	డాలర్లలో	2001లో	
నార్వే	6.2	1.2	2920	96.8	78.7
యుఎస్	6.2	7.7	4887	26.5	76.9
జపాన్	6.2	1.8	2131	74.9	81.3
యుకె	6.2	1.4	1989	55.3	77.9
క్యాబా	6.2	1	229	76.8	76.5
మలేషియా	2.1	1.8	345	92.8	72.8
బ్రెజిల్	3.2	4.4	573	64.1	67.8
అజర్బైజాన్	1.1	0.5	48	97.7	71.8
శ్రీలంక	1.8	1.9	122	95	72.3
చైనా	2	3.4	224	95.4	70.6
ఇండియా	0.9	4.2	80	100	63.3
పాకిస్తాన్	1	3	85	100	60.4
ఇథియోపియా	1.4	2.1	14	84.7	45.7

◆ అందరికీ శకునాలు చెప్పే బల్లి కుడితిలో పడిందంటారు. వైద్యం ఖర్చులు తగ్గించాలని ప్రభుత్వాలపై వత్తిడి తెచ్చే అభివృద్ధి చెందిన దేశాలలో జనాభా ప్రపంచ జనాభాలో 20శాతం. ప్రపంచ ఆరోగ్య ఖర్చులో 90శాతంగా వుంది. 80% జనాభాగల మిగిలిన దేశాల ఖర్చు కేవలం 10శాతమే. అమెరికా స్థూలజాతీయ ఆదాయంలో ఆరోగ్యంపై ఖర్చు 13.9%, భారత్‌లో అది 5.1%. ఆరోగ్యంపై తలసరి ఖర్చు అమెరికాలో 4877 డాలర్లు కాగా భారత్‌లో 14డాలర్లే. ◆ ప్రతిపౌరుడిపై ప్రభుత్వఖర్చు ఇథియోపియా (1.4), పాకిస్తాన్ (1), శ్రీలంక (1.8) వంటి పేదదేశాలకంటే భారతప్రభుత్వ ఖర్చు (0.9 డాలర్లు) అతి తక్కువగా వుంది. ◆ ఆరోగ్యంపై ప్రతిపౌరుడి సొంతఖర్చు సంపన్న దేశాలైన జపాన్ (1.8 డాలర్లు), ఇంగ్లాండ్ (1.4) కాగా భారత్‌లో ఆ మొత్తం 4.2డాలర్లు. ◆ భారత్‌లో ఆరోగ్య ఖర్చులో 78% పౌరులు భరిస్తున్నారు. కేవలం 22శాతమే కేంద్ర, రాష్ట్ర ప్రభుత్వాలు, స్థానిక సంస్థలు భరిస్తున్నాయి. ఇందులో యాజమాన్యాల వాటా 5%. ◆ నూతన ఆర్థిక విధానాలకు ముందు (1980వ దశకంలో) కేంద్ర, రాష్ట్ర ప్రభుత్వాలు కలసి ఆరోగ్యం కోసం బడ్జెట్ కేటాయింపు 1% వుండగా 2001-02 నాటికే 0.8%కు తగ్గిపోయింది. ఇందులో కూడా సింహభాగం ఉద్యోగుల వేతనాలకే. కేంద్రప్రభుత్వ వాటా 0.35% నుండి 0.1% (జిడిపిలో)గా కోత కోశారు. ◆ మనదేశ కార్మికవర్గంలో 90% అసంఘటితరంగం పరిధిలో వారే. వీరి ఆరోగ్య ఖర్చులో యజమాన్యాలు భరించేది అతి స్వల్పమే.

◆ ఇటీవలి అధ్యయనం: ఆత్మహత్యలు చేసుకుంటున్న రైతాంగం అప్పుల్లో, ఆరోగ్యపరిరక్షణ కోసం చేసిన అప్పులు గణనీయ మొత్తాలున్నాయి.

హిమాచల్ ప్రదేశ్ కార్మికుల పోరాట సంఘీభావ నిధి

సెప్టెంబర్ కార్మికలోకంలో జిల్లాల నుండి రాష్ట్ర కేంద్రానికి తొలివిడతగా అందిన నిధి వివరాలు ప్రచురించాము. ఆ తర్వాత కేంద్రానికి రెండవ విడతగా అందిన నిధి వివరాలు ప్రచురిస్తున్నాము.

జిల్లాపేరు	రూపాయలు
1 శ్రీకాకుళం	1000.00
2 తూ.గోదావరి	1170.00
3 ప.గోదావరి	3400.00
4 కృష్ణా	1213.00
5 ప్రకాశం	3430.00
6 ఖమ్మం	1000.00
మొత్తం	11213.00

ఈ మధ్యకాలంలో సుప్రీంకోర్టు, వివిధ హైకోర్టుల పలు నిర్ణయాలు, తీర్పులు కార్మికవర్గానికి హానికరంగా వెలువడ్డాయి. ప్రపంచీకరణ ప్రభావంతో ఈ తీర్పులు వుంటున్నాయి. కోర్టుల ద్వారా న్యాయం జరుగుతుందనుకునే కార్మికులను మరింత నిస్పృహలోకి నెడుతున్నాయి. వీరందరికీ ధనస్వామ్యంలో చట్టాలు పెట్టుబడిదార్లకు చుట్టాలని అర్థం కావాలి.

భారతదేశంలో కార్మికవర్గ పోరాటాల వత్తిడికి ప్రభుత్వాలు తప్పనిసరై కొన్ని రాయితీలు కల్పించాయి. కాని దోపిడీ వ్యవస్థని యధాతథంగా కొనసాగిస్తున్నాయి. ఆ రాయితీలు చాలా కొద్దిమంది కార్మికులకు మాత్రమే వర్తిస్తున్నాయి.

క్రింది కోర్టులో కార్మిక సంఘాలకు అనుకూలమైన తీర్పు వస్తే, యాజమాన్యాలు సుప్రీంకోర్టుకు వెడుతున్నాయి. ధనబలంలేని కార్మికసంఘాలు నిష్ణాతులైన న్యాయవాదులను సమకూర్చుకోలేదు. కార్మికవర్గ దృక్పథంతో వాదించే న్యాయవాదుల సంఖ్య బహుకొద్ది. బూర్జువా ఆలోచనలతో వున్న న్యాయవాదులను నియమించుకుంటే తిరిగి యాజమాన్యాలే గెలిచే పరిస్థితి దాపురిస్తున్నది.

కార్మిక వివాదాలను కోర్టులకు పంపే నిర్ణయాధికారం ఆయా ప్రభుత్వాలకుంది. అందుకే చాలా కేసులు న్యాయస్థానాలకు చేరట్లేదు. ఆ కారణంగానే 1500 కోట్ల పిఎఫ్ బకాయిలు మురిగి పోతున్నాయి. పిఎఫ్ జమలు చేయని యాజమాన్యాలు ఏ శిక్ష పడకుండా చట్టం నుండి సునాయాసంగా తప్పించుకుంటున్నాయి.

అహ్మదాబాదులోని ఒక కార్మికసంఘం తెలియజేసిన అంశం: ఒక కేసు విషయంలో సుప్రీంకోర్టు పారిశ్రామిక వివాదాల చట్టంలోని సెక్షన్ 33ను కొట్టివేసింది. సెక్షన్ చెప్పింది “ఏ కార్మికుడైనా యాజమాన్యం నుండి రావలసిన బకాయిలను వసూలు చేసుకోవచ్చు” అని. ఈ ప్రాథమిక హక్కునే సుప్రీంకోర్టు కొట్టి వేసింది. ఆ కార్మికులు తిరిగి మధ్యవర్తి తీర్పు (ఎడ్జ్వాడిషన్) ద్వారా సంవత్సరాల తరబడి పోరాడవలసి వచ్చింది.

అదేవిధంగా మరొక సుప్రీంకోర్టు తీర్పులో “కార్మికుడు తను ఒక యాజమాన్యంపై వివాదం తీసుకొచ్చినప్పుడు, ఆ యాజమాన్యం వద్ద పనిచేసినట్లుగా ఆధారం తానే చూపాలి” అని చెప్పింది. అంతేకాని “లేబర్ కమిషనరు లేదా ఫ్యాక్టరీల ఇన్స్పెక్టర్ కార్మికులు పని చేస్తున్న విషయం నిర్ధారణ జరిగేలా వ్యవహరించాలని” తీర్పు చెప్పలేదు. ఇలాంటి వ్యవస్థలో కార్మికుడు తానుగా ఏ ఆధారాన్ని చూపగలుతాడు.

ఇంకొక తీర్పులో “కార్మికుడు తన పైఅధికారిని దూషిస్తే ఉద్యోగం నుండి తొలగించవచ్చని” సెలవిచ్చింది. అధికారి కార్మికుడిని దూషిస్తే ఏ శిక్షలేదు. కార్మికుడు పదవీవిరమణకు ముందు సంవత్సరంలో 240 రోజులకు తక్కువగా హాజరు వుంటే పదవీవిరమణ సౌలభ్యాలు వర్తించవని తీర్పు నిచ్చింది. అత్యున్నత న్యాయస్థానం తన ఆధిక్యత చాటుకొనేందుకు ఆర్థికంగా

న్యాయవ్యవస్థ నిరంకుశత్వాన్ని- కార్మికవర్గం నిలువరించాలి!

బలహీనులైన, తక్కువస్థాయి కార్మికులను అణగారోక్కుతున్నది. ధనస్వాములకు అన్ని విధాల తోడ్పడుతున్నది.

జస్టిస్ కృష్ణయ్యర్ సుప్రీంకోర్టు న్యాయాధిపతిగా తన చారిత్రాత్మకమైన తీర్పులతో కార్మికవర్గానికి కొంత ఊరట కల్పించారు. వైద్య, విద్యా, పరిశోధన, ధార్మిక తదితర సంస్థలను పరిశ్రమలుగా గుర్తించాలని, చట్టప్రకారం పారిశ్రామిక

వివాదాల పరిధిలోకి తీసుకోవాలని తీర్పునిచ్చారు. ఇది సామాజిక స్పృహతో ఇచ్చిన తీర్పు. కార్మికసంఘాలు ఈ తీర్పును ఆహ్వానించాయి. యాజమాన్యాలు హర్షించలేక పోయాయి. ప్రపంచీకరణ నేపథ్యంలో ప్రభుత్వాలకు ఈ విధమైన తీర్పులు ఇబ్బందికరంగా తయారయినాయి. తదనంతర కాలంలో వచ్చిన సుప్రీంకోర్టు జడ్జీలు సామాజిక న్యాయానికి విరుద్ధమైన తీర్పుల నిచ్చారు.

ఎయిర్ ఇండియా కేసులో కాంట్రాక్టు కార్మికులను పర్మినెంటు చేసిన తరువాత మాత్రమే కాంట్రాక్టు కార్మికుల నిరోధక చట్టం అమలుపరచాలని సుప్రీంకోర్టు ఒక చారిత్రాత్మకమైన తీర్పు. ఈ తీర్పు వలన పబ్లిక్, ప్రైవేటు రంగాలలోని ఎంతోమంది కాంట్రాక్టు కార్మికులు పర్మినెంటు ఉద్యోగాలు పొందారు. అదే సుప్రీంకోర్టు స్టీల్ ఆథారిటీ ఆఫ్ ఇండియా కేసులో కాంట్రాక్టు కార్మికులను పర్మినెంటు చేసే పనిలేదని తీర్పునివ్వడంతో కార్మికుల న్యాయ పోరాటం నిష్ఫలమయింది. ఈ తీర్పు యాజమాన్యాలు కాంట్రాక్టు కార్మికులను దోపిడీ కొనసాగించేందుకు వీలు కల్పించింది.

“సమ్మె” హక్కును ఉమ్మడి బేరసారాల హక్కులో అంతర్భాగంగా అంతర్జాతీయ కార్మికసంఘం (ఐఎల్ఓ) పరిగణిస్తున్నది. సమ్మెహక్కు కార్మికుల జన్మహక్కుగా అంతర్జాతీయ గుర్తింపు పొందింది. ప్రభుత్వోద్యోగులు 2001 సమ్మె సందర్భంలో తమిళనాడు ప్రభుత్వం వేలాది ఉద్యోగులను డిస్మిస్ చేసింది. సిఐటియు ఈ కేసును సుప్రీంకోర్టుకు నివేదించింది. ఉద్యోగుల కోర్కెలు న్యాయబద్ధమైనా, వారికి “సమ్మె” చేసే హక్కు లేదని సుప్రీంకోర్టు తీర్పునిచ్చింది. ఈ తీర్పును వ్యతిరేకిస్తూ దేశ వ్యాపితంగా కార్మికసంఘాలన్నీ “సార్వత్రిక సమ్మె” చేశాయి. ఈ సమ్మె తరువాత ఎన్నో ప్రభుత్వం ఉద్యోగులకు న్యాయం చేస్తామని హామీనిచ్చింది. కాని నెరవేర్చలేదు. ఆ తరువాత వచ్చిన యుపిఎ ప్రభుత్వం కూడా ఏ చర్యలు తీసుకోలేదు.

కేరళ హైకోర్టు బందులను నిషేధిస్తూ తీర్పునిస్తే, సుప్రీంకోర్టు వంతపాడింది. కలకత్తా హైకోర్టు ఉదయం 10గంటల నుండి సాయంత్ర 5గంటల మధ్యకాలంలో ప్రదర్శనలు చేయరాదని శాసించింది. కలకత్తా ప్రజలు అదే సమయంలో ప్రదర్శన నిర్వహించి సమాధానం చెప్పారు.

భారత ప్రభుత్వం అంగీకరించిన ప్రపంచీకరణ సిద్ధాంతం హైకోర్టు, సుప్రీంకోర్టు తీర్పులను ప్రభావితం చేసింది. ప్రజాస్వామ్యానికి గొడ్డలిపెట్టయిన తీర్పులు వెలువడుతున్నాయి.

ప్రభుత్వరంగ “బాల్కన్” కంపెనీని కారుచౌకగా “స్టెరలయిట్” కంపెనీకి అమ్మడానికి ప్రభుత్వం సిద్ధపడింది. ఆ సందర్భంలో కార్మికులు సుప్రీంకోర్టు నాశ్రయించారు. కేంద్రప్రభుత్వ విధానంశాలలో జోక్యం చేసుకొనేందుకు సుప్రీంకోర్టు తీరస్కరించింది. వేలకోట్ల ప్రజాధనానికి నష్టం జరుగుతుంటే సుప్రీంకోర్టు పట్టించుకోలేదు.

టీచర్లు కార్మికులు కాదని, గ్రాట్యూటీ యాక్టు వర్తించదని సుప్రీంకోర్టు ఉత్తర్వులిచ్చింది. గతం నుండి వున్న గ్రాట్యూటీని టీచర్లు కోల్పోయారు. క్యాజువల్ కార్మికులను పర్మినెంటు కార్మికులతో సమానంగా చూడనవసరం లేదని కోర్టు తీర్పు వెలువరించింది. దినసరివేతన కార్మికుల విషయంలోను ఇదే విధమైన తీర్పు వెలువరించింది. సమాన పనికి సమాన వేతనం హక్కు నీరుగార్చబడింది. కార్మికుల ఆందోళనలు ఆయా సంస్థలకు 500మీటర్ల దూరంలో జరపాలని కోర్టు తీర్పులు వెలువడ్డాయి. అదే న్యాయస్థానాలు యాజమాన్యగూండాలు కార్మికులను హత్యచేసినా నోరు మెదపడం లేదు.


కార్మికులకు వేలాదికోట్లు బకాయిలు యాజమాన్యాలు చెల్లించక పోయినా, కోర్టుల జోక్యం లేదు. చట్ట వ్యతిరేకంగా యాజమాన్యాలు 12గంటలు పని చేయిస్తున్నా న్యాయస్థానాల్లో కార్మికులకు న్యాయం లభించటం లేదు. అడుగడుగునా కార్మికులకు న్యాయాన్ని న్యాయస్థానాలే దూరం చేస్తున్నాయి.

న్యాయమూర్తులు పలు అనైతిక వివాదాల్లో, కార్యక్రమాల్లో భాగస్వాములయిన సందర్భాలు వెలుగు చూస్తున్నాయి. పంజాబ్, రాజస్థాన్, బెంగళూరుల్లో న్యాయమూర్తుల అనైతిక, లైంగిక వివాదాలు వెలుగులోకి వచ్చాయి. ఢిల్లీలో ఇళ్ళు కేటాయింపులో న్యాయమూర్తి కుమ్మక్కయి దొరికిపోయారు. బార్ కౌన్సిల్ దేశవ్యాప్తంగా 130 జడ్జీల చిట్టా వెలువరించింది. వీరి బంధువుల కేసులు వారున్న న్యాయస్థానాలకే వస్తున్నాయి. అనేక సందర్భాల్లో కులవివక్ష కూడా చోటు చేసుకొంది.

ఇవన్నీ కొన్ని ఉదాహరణలు మాత్రమే. భారతదేశంలో జడ్జీల జవాబుదారీతనాన్ని ప్రశ్నించే ఏ విధమైన చట్టమూ లేదు. జడ్జీల పనిని సమీక్షించే జాతీయ కమిషన్ వేయాలి. జడ్జీల నియామకాల్లో పారదర్శకత వుండాలి. అవినీతి, పక్షపాతం చోటు చేసుకోరాదు. ప్రత్యేకించి కార్మికుల్లో న్యాయవ్యవస్థ గురించి చైతన్యవంతమైన అవగాహన కల్పించాలి. న్యాయవ్యవస్థను విమర్శిస్తే కోర్టుధిక్కార నేరం మోపుతున్నారు. ఇది ఆంగ్లేయుల కాలం నుండి కొనసాగుతున్న ఆనవాయితీ. దీనిపై సమీక్ష జరగాలి. అభివృద్ధి నిరోధక తీర్పుల సందర్భాల్లో, చట్టాన్ని సవరించే అధికారం కేంద్ర ప్రభుత్వానికి వుంది. ప్రపంచీకరణ నేపథ్యంలో పాలకులు న్యాయవ్యవస్థ చెట్టాపట్టా లేసుకొని దాడి చేస్తున్నాయి. న్యాయవ్యవస్థ నిరంకుశత్వాన్ని, పాలకుల కార్మిక వ్యతిరేక పరిపాలనను ఎదుర్కోవలసినది కార్మికవర్గ పోరాటాలే. భారత కార్మికవర్గం ఆ దిశలో తన పోరాటాన్ని బలోపేతం చేయాలి.

-ఎం.కె.పాంధే, అధ్యక్షులు, సిఐటియు

ఇక పూర్తికాలం ఉద్యమాలకే అంకితం సన్మానసభలో రంగయ్య



ఇక భవిష్యత్ కాలమంతా పూర్తి సమయం ఉద్యమాలకే అంకితమని మచ్చారంగయ్య పేర్కొన్నారు. ఖమ్మంజిల్లా భద్రాచలం అదనపు జిల్లా వైద్యఆరోగ్యశాఖ కార్యాలయంలో హెచ్ఐఓగా పనిచేస్తూ రంగయ్య ఆగస్టులో పదవీవిరమణ పొందారు. ఆయన సుదీర్ఘకాలంగా ప్రజాసాంస్కృతిక, కళారంగాల్లో బాధ్యతలు కూడా నిర్వహిస్తున్నారు. వైద్యఆరోగ్యశాఖ ఉద్యోగుల సమస్యలపై పోరాడు తున్నారు. రంగయ్య ప్రస్తుతం యునైటెడ్ మెడికల్ అండ్ హెల్త్ ఎంప్లాయిస్ యూనియన్ రాష్ట్ర నాయకుడిగా బాధ్యతలు నిర్వహిస్తున్నారు. పదవీ విరమణ సందర్భంగా భద్రాచలం వెలుగు కార్యాలయంలో ఆయనకు ఘనసన్మానం జరిగింది. ఈ సందర్భంగా మచ్చా రంగయ్య మాట్లాడుతూ ఇక ఉద్యోగ జీవితం పూర్తయిందని, మిగిలినదంతా ఉద్యమ జీవితమేనని అన్నారు. సన్మానసభకు అదనపుజిల్లా వైద్యఆరోగ్యశాఖాధికారి డాక్టర్ బాబ్జి అధ్యక్షత వహించారు. జిల్లా మలేరియా అధికారి దిలీప్బాబు, డిప్యూటీ జిల్లా వైద్య ఆరోగ్య శాఖాధికారి డాక్టర్ మురళీధర రావు, వైద్యులు శంకర్రెడ్డి, శ్రీనివాసరావు అతిథులుగా పాల్గొన్నారు. వారు మాట్లాడుతూ 35సంవత్సరాలుగా రంగయ్య వైద్యఆరోగ్యశాఖలో అందించిన సేవలను కొనియాడారు. ప్రత్యేకించి 25 సంవత్సరాల పాటు ఏజెన్సీ ప్రాంతంలో రంగయ్య ఎనలేని సేవలందించినట్లు అతిథులు ప్రసంగించారు. యునైటెడ్ మెడికల్ అండ్ హెల్త్ ఎంప్లాయిస్ యూనియన్ నాయకులు ఎన్.మధుసూదన్రెడ్డి, పీటర్, రాజలింగం మాట్లాడుతూ రంగయ్య తమ యూనియన్ వ్యవస్థాపకుల్లో ఒకరని అన్నారు. ఉద్యోగుల సమస్యలపై ఆయన చేస్తున్న కృషిని వారు వివరించారు. ఈ కార్యక్రమంలో మాజీ ఎంఎల్ఎ కుంజా బొజ్జి, ప్రజానాట్యమండలి నాయకులు కుంజా ధర్మారావు, ఎం.బాలనర్సారెడ్డి, కె.అనంతరాములు, బి.వెంకటరెడ్డి, ఐ.వెంకటేశ్వర్లు వివిధ ప్రజాసంఘాల నాయకులు శాలువా, పూలమాలలతో రంగయ్యను అభినందించారు.



చరితార్లుడు చిర్రామూరి

తెలంగాణ రైతాంగ సాయుధ పోరాట యోధులు, ఖమ్మంజిల్లా కమ్యూనిస్టు ఉద్యమ నిర్మాతలలో ప్రముఖులు, ఖమ్మం మాజీ చైర్మన్.. ప్రజల మనిషి కామ్రేడ్ చిర్రామూరి

లక్ష్మీనారాయణ (94) సెప్టెంబర్


13న మరణించారు. 1948 సెప్టెంబర్ 13న నెహ్రూ సైన్యాలు తెలంగాణపై దాడి చేశాయి. అదే తేదీన చిర్రామూరి మరణం యాదృశ్యకమే అయినా చరితార్థం.

1914లో ఖమ్మంజిల్లా కైకొండాయగూడెంలో ఆయన జన్మించారు. పుట్టింది సంపన్నవర్గంలోనైనా పీడిత ప్రజల ప్రియతమ నాయకుడిగా జీవించారు. ఉన్నత కుటుంబంలో నుండి వచ్చినా, నిబద్ధతగల విప్లవకారుడిగా ఎదిగారు. వెట్టిచాకిరికి, దొరల దోపిడికి వ్యతిరేకంగా సాగిన వీర తెలంగాణ రైతాంగ సాయుధ పోరాటంలో నాటు బర్మార్పట్టి ప్రత్యక్షంగా పాల్గొన్నారు. పలు నిర్బంధాలు ఎదుర్కొన్నారు. వరంగల్ జైలుగదిలో కాళ్ళకు, చేతులకు బేడీలువేసి చితకబాదినా తన సంస్థ రహస్యాలపై పెదవి విప్పని మొక్కువోని విప్లవ కారుడాయన. తెలంగాణ ప్రజల భాష, సంస్కృతిక అభ్యున్నతి కోసం ఏర్పడిన 'ఆంధ్రమహాసభ'కు 1944లో రాష్ట్ర కార్యదర్శిగా ఎంపికయ్యారు. ఆ సంస్థ ప్రజాసంబంధాలను ఖమ్మంజిల్లాలో బలమైన కమ్యూనిస్టు ఉద్యమంగా మలచటంలో ఆయన కృషి కీలకమైనది.

మధ్యలో స్వల్పకాలం మినహా 1952-1961, 1967, 1987లలో ఖమ్మం మున్సిపల్ చైర్మన్గా కమ్యూనిస్టు పార్టీ తరపున ఎన్నికయ్యారు. మూడున్నర దశాబ్దాల కాలం ఆ పదవిలో వుండి ప్రజల చైర్మన్గా గణితకెక్కారు. తెలతెలవారుతుండగానే సైకిల్పైన, కాలినడకన పట్టణంలో తిరుగుతూ ప్రజల సమస్యలు తెలుసుకొనే వారు. వీలుంటే అక్కడికక్కడే కొన్ని సమస్యలు పరిష్కరించేవారు. ఆదర్శ చైర్మన్గా అన్ని తరగతుల ప్రజల మన్ననలు అందుకున్నారు. ఆయన పార్టీ సిపిఐ(ఎం)కు కౌన్సిల్లో మెజారిటీలేకున్నా ఆయనే చైర్మన్. సభను ప్రశాంతంగా నడపడంలో రాజకీయాలకు అతీతంగా సహకరించేవారు. ప్రత్యక్ష ఎన్నికలలోనూ ఆయనే విజేతగా నిలిచారు.

1964లో సిపిఐ(ఎం) నాయకుడిగా 16నెలలు జైలులో నిర్బంధ జీవితం గడిపారు. ఎన్ని నిర్బంధాలు, ఆటంకాలు వచ్చినా జీవితాంతం కమ్యూనిస్టు ఆశయానికే కట్టుబడి నిలిచారు. ఆయన ఉపన్యాసాలు సూటిగా, స్పష్టంగా వుండి స్వల్పకాలంలో ముగిసేవి. నేటి యువతరానికి చిర్రామూరి జీవితం ఆదర్శం. ప్రజాప్రతి నిధులు సేవకు అంకితమవటమెలాగో ఆయన నుండి నేర్చుకోవాలి.

జోహార్ కామ్రేడ్ సుబోధ్ రాయ్



ప్రముఖ స్వాతంత్ర్య సమరయోధులు, చిటగాంగ్ సాయుధ పోరాట నాయకులు, వ శ్రీమ బెంగాల్లో ప్రముఖ కమ్యూనిస్టు నాయకులు కామ్రేడ్ సుబోధ్ రాయ్ (91) ఇటీవల అనారోగ్యంతో కలకత్తాలో మరణించారు. ఆయన మృతికి కార్మికలోకం సంతాపం తెలియజేస్తున్నది.

జోహార్ కామ్రేడ్ టి.వి.ఆర్.చంద్రం

అఖిల భారత వ్యవసాయ కార్మిక సంఘం ప్రథమ అధ్యక్షులు, ఖమ్మంజిల్లా సిపిఐ(ఎం) నాయకులు కామ్రేడ్ టి.వి.ఆర్.చంద్రం (77) సెప్టెంబరు 7న అనారోగ్యంతో భద్రాచలంలో మరణించారు. నిరాడంబరత, నిజాయితీ, క్రమ శిక్షణతో జీవితాంతం కొనసాగిన ఆ అమరజీవికి



'కార్మికలోకం' జోహార్లు. ఆయన కుటుంబ సభ్యులకు ప్రగాఢ సానుభూతిని తెలుపుతున్నది.

భద్రాచలం ఏరియాలో హైవేస్ ఎంప్లాయిస్ యూనియన్ అధ్యక్షునిగా, కార్యదర్శిగా 1970-77 సంవత్సరాల మధ్య బాధ్యతలు నిర్వహించారు. ఆ ప్రాంతంలో ప్రైవేట్ ట్రాన్స్‌పోర్టు కార్మికులు, కొత్తగూడెం బేరియం కెమికల్స్, సింగరేణి, కటువాయి వగైరా రంగాల కార్మిక పోరాటలలో కామ్రేడ్ చంద్రం చురుకైన పాత్ర పోషించారు. నాయకత్వం వహించారు.

జోహార్ ఎ.కె.రెడ్డి

సిఐటియు గుంటూరు నగర కమిటీ సభ్యులు, ఎపిఎస్ ఆర్గీసి గుంటూరు రీజియన్ ఉపాధ్యక్షులు కామ్రేడ్ అవుతు కేశవరెడ్డి డ్యూటీలో ప్రమాదానికి గురై 24-9-06న గుంటూరులో మరణించారు. ఆ కామ్రేడ్ అకాల మృతికి చింతిస్తూ కార్మికలోకం జోహార్లు అర్పిస్తున్నది. వారి కుటుంబ సభ్యులకు ప్రగాఢ సంతాపం తెలియజేస్తున్నది.

శ్రమదోపిడిలో

సింగరేణి కాంట్రాక్టు కార్మికులు

తెలంగాణ ప్రాంతంలో వున్న ఏకైక ప్రభుత్వరంగ సంస్థ సింగరేణి. ప్రపంచబ్యాంకు ఆదేశిత విధానాలవల్ల సంస్కరణ చెదలు పట్టింది. ఫలితంగా సంస్థలో కాంట్రాక్టీకరణ వేగం వుంజుకుంది. ఓపెన్ కాస్టులో ఓవర్ బర్డెన్, పనుల్లో మొదలైన అవుట్ సోర్సింగ్ విధానం, ట్రాన్స్ పోర్టు, శానిటరీ, స్టోర్స్, సిఎస్ పి, టన్నెల్, క్యాంటిన్లు, టింబర్ యార్డ్ తదితర అన్ని విభాగాలకు విస్తరించింది. ఇక్కడ సుమారు 15వేల మంది కాంట్రాక్టు కార్మికులు పని చేస్తున్నారు. శాశ్వత స్వభావం కలిగిన పనుల్లో కూడా కాంట్రాక్ట్ కార్మికులే అతితక్కువ వేతనాలతో పనులు నిర్వహిస్తున్నారు. తీవ్రమైన శ్రమదోపిడి, చాలీచాలని వేతనాలు, ప్రమాదాలు జరిగితే ఎలాంటి వైద్యసహాయం అందకపోవటం, కనీసవేతనాలను కోరితే ఉద్యోగాల నుండి తొలగించటం నిత్యకృత్యం. రోజువేతనం రూ.50నుండి రూ.80ల మధ్యనే చెల్లిస్తున్నారు. వేతనాలు చెల్లింపులో ఆడ, మగా అంటూ వివక్షత చూపుతున్నారు. ఇచ్చే వేతనాలు కూడా ప్రతినెలా సక్రమంగా చెల్లించకపోవటంతో కాంట్రాక్టు కార్మికుల దుస్థితి దయనీయంగా మారింది.

శ్రమదోపిడి చేస్తున్న కాంట్రాక్టర్లు - పట్టించుకోని అధికార్లు

కనీసవేతనాల జి.ఓ.ను అమలు చేయకుండా కాంట్రాక్టర్లు కార్మికుల శ్రమను దోపిడి చేస్తూ కోట్లాది లాభాలు గడిస్తున్నారు. కాంట్రాక్టులు చేజిక్కించుకునేందుకు టెండర్లను తక్కువ రేటుకు కోట్ చేస్తున్నారు. పిఎఫ్ నంబర్ లేకుండానే బినామీ పేర్లతో టెండర్లు వేయటం మామూలైంది. కాంట్రాక్టర్ల మోసపూరిత చర్యలు, కంపెనీ దొరలకు తెలిసినా, ఏమీ తెలియనట్లు సరిగ్గా ఉన్నాయి. కాంట్రాక్టర్లు ఇచ్చే ముదుపు (కమీషన్లు)లకు ఆశపడి కార్మికుల నోట్లో దుమ్ము కొడుతున్నారు. అధికారుల కనుసన్నలలో వున్నవారికి కాంట్రాక్టర్ల వద్ద కొలువులు ఇప్పించుకుంటూ పబ్లింగ్ గడుపుతున్నారు.

సంఘటితమౌతున్న కాంట్రాక్టు కార్మికులు

కనీసవేతనాల అమలు, చట్టబద్ధ సౌకర్యాలు కల్పించాలనే డిమాండ్లతో కాంట్రాక్టు కార్మికులు ఐక్యమౌతున్నారు. గోదావరిఖని, భూపాలపల్లి, మందమర్రి ఏరియాల్లో సిఐటియు నాయకత్వాన సమ్మెలు చేసి వేతనాలు పెంచుకున్నారు. కాంట్రాక్టర్ల మారినప్పుడల్లా కార్మికులను తొలగిస్తున్నారు. హాస్పిటల్స్ లో వైద్య సౌకర్యం కల్పించాలని యూనియన్ డిమాండ్ చేస్తున్నది. పర్మినెంట్ కార్మికులకిస్తున్న సేఫ్టీ పరికరాలు, మాస్కులు, గ్లోజ్ లు, బూట్లు తమకూ ఇవ్వాలని ఆందోళనలు చేస్తూ కొన్ని విజయాలు



సాధించారు. శానిటరీ, సిఎస్ పిలలో పనిచేస్తున్న కార్మికులు ఆందోళనల ఫలితంగా సబ్బులు, బెల్లం, నూనె కొన్నిచోట్ల ఇస్తున్నారు. సంఘటితం కావటాన్ని జీర్ణించుకోలేని కాంట్రాక్టర్లు, కార్మికులను వేధింపులకు గురిచేస్తూ తొలగిస్తున్నారు.

ఉత్తేజభరితంగా రాష్ట్ర సదస్సు

కాంట్రాక్ట్ కార్మికులను ఐక్యం చేసేందుకు సిఐటియు అనుబంధంగా సింగరేణి కాంట్రాక్టు కార్మికుల సంఘం ఏర్పడింది. సెప్టెంబర్ 16న గోదావరిఖని (శ్రామిక్ భవన్)లో రాష్ట్ర సదస్సు 350మందితో జరిగింది. యూనియన్ పతకాన్ని సింగరేణి కాలరీస్ ఎంప్లాయిస్ యూనియన్ రాష్ట్ర అధ్యక్షులు ఎం.సాయిబాబు ఆవిష్కరించారు. యునైటెడ్ ఎలక్ట్రిసిటీ ఎంప్లాయిస్ యూనియన్ రాష్ట్ర డిప్యూటీ జనరల్ సెక్రటరీ ఎన్.కిరణ్ సదస్సును ప్రారంభించారు. ప్రభుత్వ విధానాల ఫలితంగా అసంఘటితరంగం విస్తరించుతున్నదని, సమస్యలు తీవ్రంగా ఉన్నాయని అన్నారు. కాంట్రాక్టు కార్మికుల ప్రయోజనాలను కాపాడేందుకు విద్యుత్ రంగంలో జరిగిన సమరశీల పోరాటాల అనుభవాలను వివరించి సదస్సులో పాల్గొన్న వారిని ఉత్తేజపరిచారు. సదస్సుకు రాష్ట్ర నాయకులు జి.ముకుందరెడ్డి అధ్యక్షత వహించారు. ఎస్.సి.ఇ.యు. రాష్ట్ర ప్రధాన కార్యదర్శి బి.భిక్షమయ్య, రామగుండం మున్సిపల్ కమిటీ కార్యదర్శి గౌస్, సింగరేణి నాయకులు వై.యాకయ్య, టి.రాజారెడ్డి, ఎన్ టి పి సి కాంట్రాక్టు కార్మికుల సంఘం నాయకులు శంకర్, మెడికల్ & హెల్త్ నాయకులు ఐలయ్య సంఘీభావం తెలిపారు. యూనియన్ రాష్ట్ర అధ్యక్షులుగా డి.సారయ్య, ప్రధాన కార్యదర్శిగా కె.సునీల్, ఉపాధ్యక్షులుగా బి.కొమరయ్య, ఎం.ప్రభాకర్, ఎం.మదనమ్మ, సహాయ కార్యదర్శులుగా ఎస్.రవీందర్, శ్రీనివాస్, రామ్ పాషి, కె.శ్రీనివాస్ మరో 14మందితో నూతన రాష్ట్ర కమిటీ ఎన్నికైంది.

కె.సునీల్, ప్రధానకార్యదర్శి ఎస్.సి.ఇ.యు.

ఎంతర్ఎఫ్లో సిఐటియు ఘనవిజయం



సెప్టెంబర్ 14న జరిగిన ఎంతర్ఎఫ్ పరిశ్రమ కార్మిక సంఘం ఎన్నికల్లో సిఐటియు జిల్లా అధ్యక్షులు చుక్కారాములు 370 ఓట్ల మెజార్టీతో గెలుపొందారు. మెదక్ జిల్లా సదాశివపేట పారిశ్రామిక ప్రాంతంలో ఉన్న అతిపెద్ద ప్రైవేటు పరిశ్రమ ఎంతర్ఎఫ్. ఇందులో 1243 పర్మినెంట్, 2వేల మంది కాంట్రాక్టు కార్మికులు కలరు. పరిశ్రమ స్థాపించినప్పటి నుండి ఇప్పటివరకు కార్మికులు అనేక సమస్యలతో బాధపడుతున్నారు. పర్మినెంట్ కార్మికులకు బేసిక్ లేదు. డిఎ, మెడికల్, సెలవులు, ఇతర సౌకర్యాలు సరియైన విధంగా లేవు. కార్మికులు “చెరుకుగడలోరసం తీసిన పిప్పిలా” తయారవుతున్నారు. కార్మికుల కష్టాలు తీర్చటానికి సిఐటియునే సరైనదని తమ మనోభావాలలో నింపుకున్నారు. గత రెండున్నర సంవత్సరాల నుండి సిఐటియు పరిశ్రమలో తన నిర్మాణ పనిని (క్యాడర్) పూర్తి చేసుకుంది. యూనియన్ రిజిస్ట్రేషన్ కు ప్రయత్నించిన కార్మికులను యాజమాన్యం భయభ్రాంతులకు గురిచేసి ఫెయిల్ చేసింది. కార్మికులు ఎన్ని ఇబ్బందులు వచ్చినా సిఐటియు ను విడువలేదు. దేశంలో ఎక్కడా లేని రూల్స్ రెగ్యులేషన్స్ పరిశ్రమలో పెట్టారు. దానికి పైయూనియన్ బైలా కూడా యాజమాన్యానికి అనుకూలంగా వున్నది. కార్మికసంఘం ఎన్నిక, అగ్రిమెంట్ 4 సంవత్సరాలకు ఒకసారి జరగాలని రాసుకున్నారు. దీనిపై కార్మికులందరిని చైతన్యపరిచి ఒక్కతాటిపై నిలబెట్టి, ఐక్యం చేసింది సిఐటియు. యాజమాన్యం, ఇతర యూనియన్ నాయకులు ఎన్ని జిమ్మక్కులు చేసినా సిఐటియు ముందు పనిచేయలేదు. 5 మండలాలకు విస్తరించి ఉన్న కార్మికుల ను ప్రణాళికబద్ధంగా గ్రూపు మీటింగ్స్, సభలు, స్కూటర్ ర్యాలీ, గేట్ మీటింగ్స్ నిర్వహించి ప్రచారంలో ముందుండి సిఐటియు.

ప్రచార సభలలో సిపిఐ(ఎం) శాసనసభా పక్ష నాయకులు నోముల నర్సింహయ్యగారు కూడా పాల్గొని ఉత్సాహపరిచారు. సిఐటియు రాష్ట్ర అధ్యక్షులు ఆర్.సుధాభాస్కర్ నామినేషన్ కు హాజరయ్యారు. గత 16 సంవత్సరాల కాలంలో ఎంతర్ఎఫ్ పరిశ్రమ ముందు గేట్ మీటింగ్ పెట్టిన చరిత్ర సిఐటియుకు దక్కుతుంది.


మాజీ మంత్రులు కూడా చేయలేదు. కార్మికులు తమ సమస్యల పరిష్కారంకోసం సిఐటియునే పని చేస్తుందనే విశ్వాసంతో ఎంతర్ఎఫ్లో అపూర్వమైన మెజార్టీతో గెలిపించారు.

సిఐటియు అధ్యక్షులు చుక్కారాములుగార్ని 659 ఓట్లు రాగా, పిజనార్థన్ రెడ్డికి 289, నాయిని నర్సింహారెడ్డికి 257 ఓట్లు వచ్చాయి. మిగతా 9 మంది ఆఫీస్ బేరర్స్ కూడా 300 పైగా మెజార్టీతో సిఐటియు ప్యానల్ మొత్తం గెలిచింది.

అధ్యక్షులు చుక్కారాములు, ఉపాధ్యక్షులు ఎం.అశోక్, ప్రధాన కార్యదర్శి ఎం.విశ్వనాథం, ఆర్గనైజింగ్ సెక్రటరీ బి.నర్సింలు, జాయింట్ సెక్రటరీ సంతోష్, జి.వెంకటేశ్, సురేష్, సంజీవ్, కోశాధికారి క్రిష్ణమూర్తి, జాయింట్ కోశాధికారి ఎం.డి. ఇస్మాయిల్ లు గెలుపొందారు.

- జి.జయరాజు

కోస్లి ఆటో & ట్రాలీ డ్రైవర్స్ యూనియన్ ఏర్పాటు



మహబూబ్ నగర్ జిల్లా కోస్లిలోని ఆటో & ట్రాలీ డ్రైవర్స్ యూనియన్ సిఐటియు జనరల్ బాడీ సమావేశం విశ్వనాథం అధ్యక్షతన సెప్టెంబరు 13న జరిగింది. ఈ సమావేశానికి ముఖ్యవక్తగా ఆటో యూనియన్ జిల్లా అధ్యక్షులు ఎన్.కురుమూర్తి, సిఐటియు డివిజన్ కార్యదర్శి లక్ష్మణ్, హాజరై ప్రసంగించారు.

అనంతరం ఆటో యూనియన్ కమిటీ ఏకగ్రీవంగా ఎన్నికైంది. అధ్యక్షులు మంగళి వెంకటయ్య, ఉపాధ్యక్షులు దోమబాలరాజు, విశ్వనాథ్, కార్యదర్శి జి.ఆనంద్ గౌడ్, సహాయ కార్యదర్శులు కె.బుగ్గప్ప, ఎం.వెంకటయ్య, కోశాధికారి కె.వెంకటయ్య, కమిటీ సభ్యులు జి.అంజీ, ఎం.డి.సయ్యద్, గోపాల్, వి.జనార్థన్, ఎన్.నర్సింహులు, మొగులయ్య, సయ్యద్ ఖాదర్, ఎం.డి.మాస, ఎం.డి.అసిఫ్ లు ఎన్నికౌన్నారు.

ఆర్టీసి కార్మికుల చైతన్య భేరి- అనుభవాలు



నెల్లూరు జిల్లా కావలి

ఆర్టీసి విధ్వంసానికి రాష్ట్ర ప్రభుత్వం వేగంగా చర్యలు చేపడుతున్నది. మరోప్రక్కన ఆర్టీసి రక్షణకు అన్ని చర్యలు తీసుకుంటున్నామని, కార్మికులను, ప్రజలను మోసం చేస్తున్నది. ఆర్టీసి కార్మికుల వేతన సవరణ గడువుదాటి 18 నెలలు గడిచిపోయినా ప్రభుత్వం తాత్సార వైఖరిని ప్రదర్శిస్తున్నది. సిబ్బంది కుదింపుకు కుట్రలు పన్నుతున్నది.

ఈ తరుణంలో ఐక్యకార్యాచరణకు చొరవ తీసుకోవాలని, గుర్తింపు యూనియన్ ఎన్ఎంయూకు, ఎస్డబ్ల్యుఎఫ్ లేఖ వ్రాసింది.

ప్రభుత్వం యొక్క ప్రమాదకరమైన వైఖరిని బహిరంగం చేసి, ఆర్టీసి కార్మికులను ఐక్యపోరాటానికి సన్నద్ధం చేయాలని స్టాఫ్ & వర్కర్స్ ఫెడరేషన్ రాష్ట్ర కమిటీ నిర్ణయించింది. అందుకుగాను సెప్టెంబర్ 10 నుండి 20 వరకు 3 రాష్ట్ర జాతాలు నిర్వహించింది.

జాతాలను నల్గొండ జిల్లా భువనగిరిలో సిఐటియు రాష్ట్ర ప్రధాన కార్యదర్శి ఎస్.వీరయ్య, మెదక్ జిల్లా సంగారెడ్డిలో జిల్లా సిఐటియు అధ్యక్షులు చుక్కారాములు, నెల్లూరు జిల్లా కావలిలో జిల్లా సిఐటియు కార్యదర్శి నారుక్రిష్ణయ్య గారలు ప్రారంభించారు.

జాతాలు, మొత్తంగా 157 డిపోలను, 5 వర్క్ షాపులు, బాడీబిల్డింగ్ యూనిట్, హెడ్క్వాటర్స్ లను పర్యటించాయి. మెజారిటీ కార్మికులను వ్యక్తిగతంగా కలిశాయి. గేట్ మీటింగులు, బహిరంగసభలు జరిగాయి. తక్కువ సమయంలో ఈ జాతాల నిర్ణయం తీసుకున్నప్పటికీ, జాతాలు విజయవంతంగా ముగిశాయి.

రాష్ట్ర ప్రభుత్వం క్రమక్రమంగా ప్రపంచబ్యాంకును ప్రసన్నం చేసుకోవాలని పడరాని పాట్లు పడుతున్నది. అందులో భాగమే జి.ఓ.నం.5. కార్మిక ఉద్యోగుల నిరసన, ప్రతిపక్ష పార్టీల స్పందనతో ప్రభుత్వం జి.ఓ.ను రద్దు చేసుకున్నది. జి.ఓ.నం.5 రద్దు అయినప్పటికీ ఆర్టీసిలో సంస్కరణలు అమలు జరుపుతున్నది. 104 బస్సు రూట్లను ప్రైవేటు వారికి ఇవ్వటానికి జి.ఓ.నం.94ను తీసుకొని వచ్చింది. హైదరాబాద్ సిటీలో సెట్టివ్ పేరుతో దొడ్డిదారిన ప్రైవేటు ఆపరేటర్లకు 100 పర్మిట్లు ఇచ్చింది. ఆర్టీసి రూట్లలో 25 కిలోమీటర్లు ఓవర్ ల్యాపింగ్ పర్మిట్లు ఇచ్చుటకు

అనుమతించింది. నిరర్థక ఆస్తులు విక్రయం, నష్టం వచ్చే డిపోల పేరుతో డిపోల మూసివేతలు ప్రారంభించింది. నష్టం వచ్చే రూట్లను రద్దు చేసుకోవాలని, కొత్త బస్సులన్నీ స్క్రాప్ బస్సుల స్థానంలో తప్ప కొత్త రూట్లకు కాదని, ముఖ్యమంత్రి ప్రకటన చేయడం, ఆర్టీసిని విధ్వంసం చేయటానికేనని స్పష్టం అవుతున్నాయి.

28-2-06న ఎన్ఎంయూ జరిపిన సభలో వేతన సవరణ పై ముఖ్యమంత్రిగారు చేసిన ప్రకటన కార్మికులను నిరాశపర్చింది.

విషయాలన్నింటిని, జాతా, గేట్ మీటింగ్ లలో, బహిరంగసభలలో వివరించి, ఐక్యకార్యాచరణకు కార్మికులు సిద్ధం కావాలని చెప్పినప్పుడు, కార్మికులు, అధికారులలో మంచి స్పందన వచ్చింది. అనేక ప్రాంతాలలో ఎన్ఎంయూ, ఇయు నాయకులు, కార్యకర్తలు వ్యక్తిగతంగావచ్చి కలిసి అభినందించారు, కొందరు మీటింగులలో మాట్లాడారు. ఈ జాతాలు నిర్వహించటం మంచి నిర్ణయమని అధికారులు, సూపర్ వైజర్లు అభినందించారు. జాతాలకు పత్రికలలో మంచి ప్రచారం వచ్చింది.

ఎన్ఎంయూలో కదిలిక వచ్చింది. ప్రభుత్వం, ఆర్టీసి యజమాన్యం స్పందించాల్సి వచ్చింది. జి.ఓ.94, సెట్టివ్ పర్మిట్లు ఆర్టీసికి నష్టం కలిగించేట్లయితే రవాణామంత్రితో చర్చిస్తామని ముఖ్యమంత్రి చెప్పారు. ఓవర్ ల్యాపింగ్ ను ఉపసంహరించు కుంటామని, జి.ఓ.నం.94, సెట్టివ్ పర్మిట్లు గురించి సమీక్షిస్తామని మంత్రిగారు చెప్పారు. ఆర్టీసి యజమాన్యం జులై నెల డిఎ, అర్బులైన వారికి ఎక్స్ గ్రేషియా చెల్లించుతున్నట్లు ప్రకటించింది.

చిన్నచిన్న అంశాలను పరిష్కరించామని చెప్పి ప్రధాన సమస్యలయిన ఆర్టీసి రక్షణ, వేతన సవరణలను దాటవేయటానికి ప్రభుత్వ కుట్రలను కార్మికవర్గం అర్థం చేసుకోవాలి. కార్మికులు సంఘటిత పోరాటానికి సిద్ధం గాకుండా చేయాలనే దుష్ట తలంపుతోనే ఈ ప్రకటనలు వచ్చాయి. ఎన్ఎంయూ నాయకత్వం కూడా ప్రభుత్వ ప్రకటనలను ప్రచారంలో పెట్టింది.

ప్రభుత్వం, యజమాన్యం కదలటానికి ఈ జాతాలే ప్రధాన కారణం. అదే సందర్భంలో ప్రభుత్వ ప్రకటనలతో కార్మికులు మోసపోకూడదు. జి.ఓ.నం.94, సెట్టివ్ సర్వీసుల పర్మిట్లు, ఓవర్ ల్యాపింగ్ నిర్ణయాలను రద్దు చేసుకోవాలి. డిపోల మూసివేతలను ఆపాలి. మూసిన వాటిని తెరవాలి. వీటి కొరకు ఆర్టీసి కార్మికుల ఐక్యతతో పోరాడాలి.

ఆర్టీసి పరిరక్షణ, గౌరవ ప్రదమైన వేతనసవరణ రెండింటి కొరకు పోరాడాలి. సాధించాలి. ఒక్క జీతాలు వస్తే సంతోషపడి ఆర్టీసి పరిరక్షణను వదిలివేస్తే, జీతాలు తీసుకున్నామనే సంతోషం ఎంతోకాలం మిగలదు. పరిరక్షణ కొరకు పోరాడి వేతన సవరణ వదిలివేసినా మన కడుపులు కాలుతాయి. కావున ఈ రెండింటిని మన రెండ్లు కళ్ళలా భావించాలి. రెండింటి కొరకు పోరాడాలి.

- ఎం.ఎన్.రెడ్డి, ఎస్డబ్ల్యుఎఫ్ అధ్యక్షులు

కళాకారుల రాష్ట్ర వర్క్ షాప్

సీడీ, క్యాసెట్

‘నా గమ్మ పడిగిలా
నెమలమ్మ ఈకలా
అందాల గుర్తుకాదు
నా ఈపు నున్నది
బస్తాల మోతలు
హమాలి బతుకులు
హమాలి బతుకులు
అవి నెత్తుటి చారలు’

- ఆర్తిగా ఆర్థితో హమాలీ జీవన భారాన్ని భావోద్వేగంతో ఆలపిస్తున్న కళాకారుల గీతానికి ఒక్క హమాలీలే కాదు. వారి కష్టాన్ని నిండు హృదయంతో పరికించే ప్రతి ఒక్కరు స్థాణువులై నిలచి ఉంటున్నారు. జీవనగాన మర్మమిదే.


విభిన్న రంగాలకు చెందిన అనేక శ్రామిక గీతాలు ప్రజా రచయితల కలాల నుండి జాలువారాయి. మన రాష్ట్రంలో దాదాపు కోటిమందికిపైగా అసంఘటితరంగ కార్మికులు ఉన్నారనేది అంచనా. అంటే ఎనభైశాతం కుటుంబాలు ఈ రంగంపైనే ఆధారపడి బ్రతుకుతున్నారనేది యదార్థం.

వీరికి ఎలాంటి ఉపాధి భద్రత లేదు. సామాజిక భద్రతలేదు. అటు యజమాని (కాంట్రాక్టరు)గాని, ఇటు ప్రభుత్వంగాని వారి హక్కుల గురించిగాని, మనుగడ గురించిగాని పట్టించుకోరు. తీవ్ర నిర్లక్ష్య ధోరణి ప్రదర్శిస్తుంటారు.

ప్రపంచీకరణ, సరళీకరణ, ప్రైవేటీకరణ విధానాలు ముమ్మడి రంగా అమలు జరుగుతున్న నేపథ్యంలో స్వేచ్ఛా మార్కెట్ సర్వే సర్వత్రా రాజ్యమేలుతున్నది. మానవీయకోణం, సామాజిక న్యాయం అనే మాటలు కేవలం నీటిమూటలుగా చలామణి అవుతున్నాయి.

అందుకే ఎవరు ఏ రంగంలో ఉన్నా, ఏ పనిలో ఉన్నా అసంఘటిత కార్మికులందరినీ ఒకే గొడుగు కిందకు తెచ్చి ఐక్య పోరాటాలతో శ్రామిక సమరభేరి మ్రోగించాలని సిఐటియు సంకల్పించింది. ప్రపంచబ్యాంకు సంస్కరణ విధానాల ఫలితంగా వారి జీవితాలు ఎలా కునారిల్లుతున్నాయో పాటలు, నృత్యాలు, లఘునాటికల ద్వారా ప్రజలకు వివరించ పూనుకున్నది. సెప్టెంబర్ 3,4,5 తేదీలలో ఖమ్మంలో ఇందుకు సంబంధించి రచయితల వర్క్ షాప్ జరిగింది. వివిధ జిల్లాల నుండి దాదాపు 25మంది పాల్గొన్నారు.

హమాలీ, బిల్డింగ్ వర్కర్, రిక్సా, ఆటో, అంగన్ వాడీ, గ్రామ సేవకులు, బీడీ, దడవాయి, పారిశుధ్యం, మున్సిపల్, కంకరపని, విద్యా, వైద్యం, ఆర్టీసి, సింగరేణి కాంట్రాక్టు కార్మికులు, కాంట్రాక్టు ఉద్యోగులు, లారీ మోటార్ ఫీల్డ్, హోటల్... ఇలా అనేక రంగాల కార్మికుల జీవితాలపై పాటలు రచించారు. వలస బతుకులపై కూడా పాటలు వచ్చాయి. రచయితలు సృశించని రంగాలు ఇంకెన్నో ఉన్నాయి. ఆయా రంగాలకు సంబంధించిన



సమాచారాన్ని ముందుగానే రచయితలకు పంపించారు. ఆ సమాచారం ఆధారంగా రచయితలు తత్సంబంధిత కార్మికులను ఇంటర్వ్యూచేసి వారి జీవితానుభవాన్ని తెలుసుకుని వర్క్ షాప్ కు రావడంతో మంచిపాటలు రావడానికి ఆస్కారం ఏర్పడింది. ప్రజానాట్యమండలి అధ్యక్షురాలు దేవి, దశరథ ఈ వర్క్ షాప్ కు సారధ్యం వహించారు.

వీటిలో ఎంపిక చేసిన కొన్ని పాటలను, కొందరు ప్రజా నాయకులు ఒక వారంరోజులు కష్టపడి బాణీలు కట్టారు. ఆ తదుపరి రికార్డింగ్ చేసి క్యాసెట్స్, సిడిల రూపంలో విడుదల చేశారు. ఈ కార్యక్రమానికి ప్రజానాట్యమండలి కార్యదర్శి రమేష్, యాదగిరి నేతృత్వం వహించారు.

ఆ తదుపరి శ్రీశైలంలో సెప్టెంబరు 22-23 తేదీలలో కళారూపాల ప్రొడక్షన్ వర్క్ షాప్ జరిగింది. 22 జిల్లాల నుండి 80మంది కళాకారులు పాల్గొన్నారు. పాటల విభాగానికి జగన్, వెంకటరెడ్డి, నృత్యాల విభాగానికి రాజేష్, మత్సగిరి, నాటిక విభాగానికి శాంతారావు, చంటిలు ప్రధానంగా శిక్షణనిచ్చారు.

‘బహుళజాతి కోరల్లో - ప్రపంచబ్యాంకు నీడల్లో’ అంటూ అమెరికన్ సామ్రాజ్యవాద దుష్టపాలన తెలియజేసే నృత్యంతోపాటు మార్చింగ్ సాంగ్, ఆటో కార్మికుని జీవితంపై సరళంగా సాగే గీతానికి నృత్యం నేర్చుకున్నారు.

అలాగే ‘కరెంటు కార్మికుడు’, ‘బిల్డింగ్ వర్కర్’, ఆటో వర్కర్ల లఘునాటికలు నేర్చుకున్నారు. 15 పాటల వరకు శిక్షణ పొందారు. వీటి ఆధారంగా జిల్లా శిక్షణా శిబిరాల్లో కళాకారులు ఈ కళారూపాలు నేర్చుకుంటారు. శ్రామిక సమరభేరి జీవు జాతాల జయప్రదానికి కళారూపాలతో ఆవిధంగా సన్నద్ధమవుతారు. ‘ఇది ఆరంభం మాత్రమేనని రానున్న కాలంలో మహోద్యమంగా సాగే అసంఘటితరంగ కార్మిక పోరాటాల్లో కళాకారులు మమేకమై ఉద్యమ పథాన సాగాలని’ సిఐటియు రాష్ట్ర ప్రధాన కార్యదర్శి శ్రీ ఎస్.వీరయ్య పిలుపునిచ్చారు. రెండు వర్క్ షాప్ లకు హాజరైన కళాకారులను, రచయితలను ఉద్దేశించి ఆయన ప్రసంగించారు.

- శైలి

నా పని

నేను బ్రతకాలి	నిజాయితీగా	వికటాట్టహాసం	ముమ్మాటిగా చెప్తున్నా
బ్రతకాలి అంటే	శ్రమించడమే	చేస్తున్నది	చావనంటే చావను
పని చేయాలి	నా ధర్మం	పనిలేని నా బ్రతుకే	చీకటి చివరన
పని చేయాలి అంటే		ఓ దండుగని	పొద్దు పొడుపును
బ్రతకాలి	నా శరీరం నుండి	వెర్రితలల	చూడగలిగే శక్తి
పని చేయాలి అంటే	నా శ్రమను	మేధోవిన్యాసం	ఇంక నా కళ్ళకు ఉన్నది
పని కావాలి	దోస్తున్నారు	నేడిక్కడ జరుగుతున్నది	
పనికోసం	ఆధునిక దొరలు	ఇదంతా	నాకు పనియిచ్చి
బ్రతుకుతూ వెతుకుతున్నా	ప్రాణం లేని	నన్ను మూకుమ్మడిగా...	నన్ను మనిషిగా నిలిపే
పనికోసం	మట్టిబొమ్మగా	ఇంకా చెప్పాలంటే	ఉషోదయపు వెలుగులు
వెతుకుతూ పోరాడుతున్నా	రోడ్డుమీద	రంగాలవారీగా, వృత్తుల	మానవీయ విలువలు
ఇప్పుడు	నడుస్తున్నాను నేను	వారీగా	నేను స్పష్టంగా
వెతుకులాట పోరాటమే		నన్ను ప్రథకం పన్ని	చూడగలుగుతున్నా
నా పని	నా శ్రమ	హత్యలు చేసి	మళ్ళీ మళ్ళీ
నేను బ్రతకాలి	ఎక్కడ ఉందో	సహజ చావులుగా	చెప్తున్నా
పని చేయాలి	ఎలా ఉందో	చిత్రించే నాటకమని	సూర్యోదయాన్ని
బ్రతుకు పోరాటమే	ఎంత బువ్వ పెద్దందో	నాకు తెలుస్తునే ఉన్నది	చూస్తున్నా
నా పని	వెతుక్కోవడమే	దోపిడీ పార్టీల	సూర్యోదయం
-0-	నా పని	జెండాలేవైనా	అనివార్యం
కొలిమిలా		వారి రాజకీయాభివృద్ధి	నేను బ్రతకడం
నా కడుపు	ఇప్పుడు వెతుకులాట	ఏకగ్రీవ ఎజెండా	అనివార్యం
నిత్యం	పోరాటమే నా పని	ఇదేనని అర్థమవుతూనే	నేను పని చేయడం
మండుతూనే	నేను బ్రతకాలి	ఉన్నది	అనివార్యం
ఉన్నది	బ్రతకాలంటే	సంస్కరణల ముసుగులో	జగతి మనగడకు
నా శ్రమ	పని చేయాలి	అనివార్య పరిణామమని	ఇది అనివార్యం
నిరంతరం	బ్రతుకు పోరాటమే	వారు ఓండ్ర పెద్దన్న	భేరి మ్రోగించి
ఆడుతూనే	నా పని.	తీరు	మరీ చెప్తున్నా
ఉన్నది		నాకు రోత పుట్టిస్తున్నది	నా బ్రతుకు పోరాటం
	నాకు పని ఇవ్వని	అయినా నేను	అనివార్యం.
ఎప్పుడైనా	అభివృద్ధి	చలించను	బ్రతుకు పోరాటమే
ఎక్కడైనా	నాచుట్టూచేరి	నేను భయపడను.	ఇప్పుడు
ప్రాణాన్ని	వెక్కిరిస్తున్నది	చావను	నా పని
ఫణంగా పెట్టి	జడల మర్రిలా	నేను చావను	

- శైలి

బి.ఎస్.ఎన్.ఎల్.లో కట్టుబానిసలా?



బిఎస్ఎన్ఎల్ కాంట్రాక్టు, క్యాజువల్ ఎంప్లాయిస్ & లేబర్ యూనియన్ రాష్ట్ర సదస్సు జులై 25న హైదరాబాద్‌లో జరిగింది. సదస్సులో ప్రసంగిస్తున్న ఎ.వి.నాగేశ్వరరావు

కాంట్రాక్టు కార్మికులను కట్టుబానిసలుగా మార్చడంలో అగ్రతాంబూలం బిఎస్ఎన్ఎల్ యాజమాన్యానిదే. చట్టాల అమలులో ఆదర్శవంతంగా ఉండాల్సిన ప్రభుత్వరంగ సంస్థ యాజమాన్యం అవినీతిలో ఆదర్శప్రాయంగా ఉండటం దారుణం. కాంట్రాక్టు ఉద్యోగులకు అమలు చేయాల్సిన కనీసవేతనాలు, పిఎఫ్, ఇఎస్ఐ వంటివి అమలు చేయకుండా, దేశంలోనే అతితక్కువ వేతనాలు చెల్లిస్తున్నది బిఎస్ఎన్ఎల్‌లోనే. కాని కొంతమంది అధికారులు మాత్రం పూర్తిస్థాయిలో సొమ్మును తీసుకుని స్వాహా చేస్తున్నారు. రాష్ట్రవ్యాప్తంగా బిఎస్ఎన్ఎల్‌లో పనిచేస్తున్న కాంట్రాక్టు కార్మికులు దుర్భరమైన పరిస్థితుల నెదుర్కొంటున్నారు. చట్టాలను అమలు చేయించాల్సిన కేంద్రప్రభుత్వమూ నిమ్మకు నీరెత్తినట్లు వ్యవహరిస్తుండటం ఆందోళనకరం.

బిఎస్ఎన్ఎల్‌ను ప్రపంచంలోనే అతిపెద్ద సంస్థగా కేంద్రప్రభుత్వం చెప్పుకొంటోంది. బిఎస్ఎన్ఎల్‌ను ఇంతగా అభివృద్ధి చేసిన ఘనత తమదేనంటూ గతంలో బిజెపి, ప్రస్తుతం కాంగ్రెస్నూ డాబ్బాకొట్టుకొంటున్నాయి. ఇక కమ్యూనికేషన్ మంత్రిగారి దాంబికాలకు అంతలేదు. ఈ వ్యవహారం ఇటీవల రాజ్యసభ సమావేశాల్లో ఆయన ప్రసంగంలోనూ చూశాం. బిఎస్ఎన్ఎల్ అత్యంత లాభాలు సంపాదించటంలో ఉద్యోగులదే కీలకపాత్ర. దుర్భరజీవితాన్ననుభవిస్తూ కూడా సంస్థకు లాభాలు చేకూర్చడంలో కాంట్రాక్టు కార్మికులకీ దీనిలో భాగస్వామ్యం ఉంది. బిఎస్ఎన్ఎల్ వంటి సంస్థ అభివృద్ధికోసం పని చేస్తున్న తమనెందుకు యాజమాన్యం నిర్లక్ష్యం చేస్తోందని ఈ కార్మికులు ఆవేదన చెందుతున్నారు. సిఐటియు అనుబంధంగా రాష్ట్రసంఘాన్ని ఏర్పరుచుకొని సమస్యలు పరిష్కారంకోసం పోరాటాలకు సంసిద్ధ మవుతున్నారు. 17జిల్లాలలో కమిటీలేర్పరుచుకొని సంఘటిత మయ్యారు. రెగ్యులర్ ఉద్యోగులూ వీరికి బాసటగా నిలిచారు.

టెంపరరీ స్టేటస్ మజ్దూర్లు, క్యాజువల్ మజ్దూర్, పార్ట్‌టైం, థర్డ్‌పార్టీ, వాటర్‌బాయ్, స్వీపర్, టెలిగ్రాం మెసెంజర్, బినామీ తదితర కేటగిరిలో దాదాపు 4వేలమంది కార్మికులు అనేక సంవత్సరాలుగా బిఎస్ఎన్ఎల్‌లో పనిచేస్తున్నారు. 10-15

సంవత్సరాలుగా పనిచేస్తున్నా వీరి వేతనం నెలకు రూ.2000నుండి రూ.1500 మాత్రమే (టిఎస్ఎంఎలకు మినహా). జీతం పెంచమంటే అధికారుల వేధింపులు లేదా తొలగింపులు సాధారణమయ్యాయి. కాని వీరి వేతనాల పేరిట సంబంధిత అధికారులు డిపార్ట్‌మెంట్ నుండి నెలకు రూ.3000 పైగా డ్రా చేస్తుండటం గమనార్హం.

ఇక థర్డ్‌పార్టీ కాంట్రాక్టర్లకు ఒక్కొక్క ఉద్యోగికి నెలకు రూ.4000లు పైగా చెల్లిస్తుండగా కార్మికులకు మాత్రం కేవలం రూ.1500 మాత్రం చెల్లిస్తున్నారు. అధికారులు కార్మికుల చేత 12-16 గంటలు పని చేయిస్తున్నారు. అధికారులు వీరిచేత 3-4 రకాల డ్యూటీలు చేయించుకుంటూ వేతనాల విషయం తమకు సంబంధం లేదనడం దారుణం.


ఏ వ్యక్తికయినా జీవితంలో తల్లిదండ్రులు ఒకసారే నామకరణం చేస్తారు. కాని బిఎస్ఎన్ఎల్‌లో అధికారులు మాత్రం కాంట్రాక్టు కార్మికులకు నెలనెలా నామకరణం చేస్తారు. వేరువేరు బినామీ పేర్లతో డిపార్ట్‌మెంట్‌నుండి వేతనాల పేరిట సొమ్మును దిగమింగుతారు. కాంట్రాక్టు కార్మికులకివ్వల్సిన వేతనాలు చెల్లించరు. చట్టాలను యధేచ్ఛగా బిఎస్ఎన్ఎల్ యాజమాన్యం ఉల్లంఘిస్తున్నది. రాష్ట్ర ప్రభుత్వశాఖలలో పార్ట్‌టైం కంటింజెంట్ కార్మికులకు (4గంటలే పని చేస్తే ఉదా:స్వీపర్లు) రూ.1071లు చెల్లిస్తుండగా బిఎస్ఎన్ఎల్‌లో రూ.200/-లు మాత్రమే చెల్లించటం అన్యాయం. వీరిచేత 8గంటలు పని చేయిస్తున్నారు. ట్రీబ్యూనల్, హైకోర్టులలో క్యాజువల్ మజ్దూర్లను రెగ్యులరైజ్ చేయాలని తీర్పులిచ్చినా యాజమాన్యం అమలు చేయడం లేదు. దాదాపు 20 సంవత్సరాల క్రితం కొంతమందిని పోస్ట్ డిపార్ట్‌మెంట్ నుండి డిప్యూటీషన్‌పై తెచ్చిన వారిని నేటికీ రెగ్యులరైజేషన్ చేయకుండా యాజమాన్యం వివక్షత చూపుతున్నది. అలాగే ఆర్‌ఇ ప్రాజెక్టులలో 10-15సంవత్సరాలు కార్మికులచేత పని చేయించుకొని రెగ్యులరైజేషన్ విషయంలో మొండి చెయ్యి చూపారు. అయినా ఏనాటికైనా బిఎస్ఎన్ఎల్‌లో తమకు మంచిరోజులు రాకపోతాయా అన్న ఆశతో ఈ కార్మికులు బిఎస్ఎన్ఎల్ అభివృద్ధికై కృషి చేస్తుండటం అభినందనీయం.

కాంగ్రెస్ గద్దెనెక్కి రెండున్నర సంవత్సరాలు గడుస్తున్నా కేంద్రప్రభుత్వ శాఖలలోని దినసరి వేతన, కాంట్రాక్టు కార్మికుల పరిస్థితిలో మార్పులేదు. గతంలో ఎన్నీయే విధానాలనే కొనసాగిస్తున్నది. దాదాపు 15 సంవత్సరాలుగా వివిధ శాఖల్లో పనిచేస్తున్న కార్మికుల సమస్యలను పరిష్కరించడంలేదు. ఈ విధానాలు మార్చాలంటే ఐక్యఉద్యమాలే శరణ్యం.

కనీసవేతనాలు, పిఎఫ్, ఇఎస్ఐ, లీవులు వంటి సమస్యల పరిష్కారానికై సమైక్యంగా యాజమాన్యంపై వత్తిడి చేయాలి. ఐక్య ఆందోళనలకు కాంట్రాక్టు కార్మికులందరూ సమాయత్తం కావాలి. ఆందోళనలకు రెగ్యులర్ ఉద్యోగుల మద్దతూ తీసుకోవాలి.

- ఎ.వి.ఎన్

బలపడుతున్న అలీగ ఉద్యమం



తృతీయ ప్రపంచ దేశాల ఐక్యత వర్ధిల్లాలి!

అక్టోబర్ 1న బ్రెజిల్
రాజధాని బ్రసిల్లాలో
సమావేశమైన ఇబ్నా
నాయకులు.

భారత ప్రధాని
మన్మోహన్ సింగ్,
బ్రెజిల్ అధ్యక్షులు
లూలా డిసిల్వా,
దక్షిణాఫ్రికా అధ్యక్షులు
తాబో ముబేకి




KLVO1A 393

క్రామిక సమీర భేరి

అక్టోబర్ 3-19, 2006

జీవు జాతా రూప్ మ్యాప్



○ జాతాలు ప్రారంభమయ్యే ప్రదేశాలు

● హైదరాబాద్ - జాతాలు కలిసే ప్రదేశం

మండల కేంద్రాలను కలుపుతూ జాతా మార్గం



మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KLVO 1 A 393
పుస్తకం పేరు	తెలుగు భాష
తారీఖు	25-8-2023
ముందు అట్ట	1/2
వెనుక అట్ట	1/2
మొత్తం పేజీలు	37
పెద్ద పైజా పేజీలు	no
ఖాళీ పేజీలు	no
లేని పేజీలు	no
తయారు చేసినది	Mounika
పేజీలు విడదీసినది	Mounika
స్కాన్ చేసినది	Mounika
పరీక్ష చేసినది	AMRUTHA
వజ్రలు నరికానవి	
బైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	no
పరిస్థితి	9001